

## اصول حدیث میں علماء برصغیر کی خدمات

تاج الدین ازہری ☆

ہر مسلمان اللہ تعالیٰ کی کتاب قرآن مجید کے احکام پر صحیح طور پر عمل پیرا ہونے کے لئے حدیث رسول کا محتاج ہے۔ اللہ تعالیٰ نے اپنی کتاب کی تشریع کا حق سب سے پہلے اپنے پیارے رسول صلی اللہ علیہ وسلم کو عطا فرمایا ہے۔ ارشاد باری ہے:

”اَنَا انْزَلْنَا عَلَيْكُم مِّنَ الْكِتَابِ مَا نَزَّلْنَا مِنْهُ“<sup>(۱)</sup>

ہم نے یہ کتاب تم پر نازل کی ہے تاکہ تم لوگوں کے سامنے اس کی تعلیم کی تشریع و توضیح کرتے جاؤ جو ان کے لئے اتاری گئی ہے۔

اللہ تعالیٰ کے رسول کی تشریع و توضیح کو چھوڑ کر نہ تو قرآن مجید کو پوری طرح سمجھا جا سکتا ہے۔ نہ ہی اس پر عمل کیا جا سکتا ہے اور نہ ہی اسے دوسروں تک صحیح طور پر پہنچایا جا سکتا ہے جو ہر مسلمان کی بعد ایضاً استطاعت ذمہ داری ہے، یہی وجہ ہے کہ صحابہ کرام رضوان اللہ عنہم اجمعین نے اپنی زندگی میں قرآن مجید کی نشر و اشاعت کے ساتھ ساتھ اللہ کے رسول کی بیان کردہ تشریع و توضیح یعنی حدیث رسول کی نشر و اشاعت کا فریضہ بھی سرانجام دیا۔

صحابہ کرام نے اپنی زندگی میں دو جہتوں سے علم حدیث کی تعلیم و اشاعت میں حصہ لیا۔ ایک جانب حدیث کی درسگاہیں قائم کی گئیں اور تلامذہ حدیث ان سے بہر انداز ہوتے رہے دوسرا جانب صحابہ کرام کے قلوب میں حدیث و سنت کی عظمت اس قدر رائج تھی کہ وہ نہ صرف اپنی زندگی میں سنت رسول کی خلاف ورزی نہ کرتے بلکہ انہیں یہ بھی گوارا نہ تھا کہ ان کے سامنے کوئی دوسرا شخص ایسا کام کرے وہ ایسے شخص کو بلا ایکاری ٹوک دیا کرتے تھے۔ نبی کریم صلی اللہ علیہ وسلم کے اقوال و افعال کے خلاف کوئی کام کرے وہ ایسے شخص کیا اور ان کے مرتب کردہ مجموعہ ہائے حدیث سے استفادہ بھی کیا۔

خلفاء راشدین کے زمانہ میں عمونا اور دور فاروقی و عثمانی میں خصوصاً تعلیمات نبوی کی اشاعت کے ساتھ سلطنت اسلامیہ کی حدود کو بھی پھیلایا گیا اس دور کی یہ خصوصیت تھی کہ مسلمان جو ملک فتح کرتے وہاں فاتح اور جابر و ظالم بن کر نہ رہتے بلکہ وہاں کے لوگوں کے قلوب کو مخز کرنے کی کوشش کرتے اور ان میں اسلامی تہذیب و تمدن اور تعلیمات کی نشر و اشاعت کرتے۔

محمد بن قاسم کی صورت میں جب سلطنت اسلامیہ سندھ کے راستے بر صیر میں داخل ہوئی تو ہندو تہذیب و تمدن کے خلاف جہاد کیا گیا اور علوم نبویہ کی اشاعت کی گئی۔ علوم قرآنیہ کا اعجاز اور علوم نبوی کی جامعیت اور اہل اسلام کی پاکیزہ سیرت اور بلند کردار نے اہل سندھ کے قلوب میں ایک انقلاب برپا کر دیا اور ہندو مت کے ستائے ہوئے مبتلاشی حق لوگ نہ صرف اسلام میں داخل ہونے لگے بلکہ علوم نبوی کی تحصیل کے لئے شام و حجاز کا سفر کرنے بھی آمادہ ہو گئے۔ اس دور میں بر صیر سے تعلق رکھنے والے اکثر محدثین سندھ سے منسوب ہیں۔ بعد ازاں علوم نبویہ کی اشاعت سندھ سے نکل کر بر صیر کے دوسرے حصوں تک پہلیں گئیں۔ اس وقت سے اب تک علم حدیث کے شیدائی یعنی محدثین حدیث رسول اور اس سے متعلقہ علوم کی نشر و اشاعت میں مصروف چلے آرہے ہیں۔ ان کی یہ خدمت علم حدیث صدیوں پر محیط ہے جو مختلف اوقات میں مد و جزر کا شکار تو ہوتی رہی لیکن رکی کبھی نہیں۔ اس کا تسلسل ہمیشہ جاری رہا۔ اسی خدمت کا تذکرہ کرتے ہوئے مولانا محمد رفیق اثری لکھتے ہیں:

”پاک و ہند میں اسلام دو راستوں سے آیا۔ ایک سندھ کی طرف سے اور دوسرا شمال مغربی جانب سے، پہلے قافلہ میں تو وہ حضرات بھی شامل تھے جن کا شمار صحابہ کرام، تحضر میں و مدرکین میں ہوتا ہے۔ انہی کی مساعی جیلیہ کا نتیجہ تھا کہ یہاں کے افراد کا تعلق براہ راست کتاب و سنت سے قائم ہو گیا مگر سندھ میں عرب حکومت کے کمزور پڑ جانے کے بعد شمال مغربی سرحد کی جانب سے جب غزنیوں اور غوریوں کی حکومت یہاں قائم ہوئی تو براہ راست محدثین کی آمد کم ہو گئی اور ان کی بجائے خراسان اور ماوراء النهر کے علماء یہاں فروکش ہوئے جن کا تعلق علم حدیث سے نہایت کم تھا۔“<sup>(۲)</sup>

مولانا ظفر احمد عثمانی اسی خدمت کو یوں بیان کرتے ہیں:

”ہندستان نے خدمت فقہ میں کافی حصہ لیا ہے۔ خدمت علم حدیث میں بھی ہندستان برابر حصہ لیتا رہا۔ امام صغیٰ لاہوری کی مشارق الانوار ہمارے سامنے ہے مگر ذور نشاط

قرن عاشر سے شروع ہوتا ہے جس میں علامہ محمد طاہر کی مجمع الحجارت اور المغنی اور شیخ علی مقنی کی کنز العمال آسمان علم حدیث پر آفتاب و ماهتاب بن کر چکتی ہیں۔<sup>(۳)</sup>

تاریخ کے مختلف ادوار میں کی گئی یہ خدمت علم حدیث بصیر کے محدثین کی محبت رسول کی آئینہ دار ہے۔ اسی محبت کی وجہ سے انہوں نے بے شمار مشکلات کے باوجود اپنے سفر کو جاری رکھا اور کبھی بھی اپنے پایہ ثبات میں لغزش نہ آنے دی اور ایسے کارھائے نمایاں سرانجام دئے جو رہتی دنیا تک تابندہ رہنی گے۔

محدثین کے ہاں علم حدیث کی دو قسمیں ہیں۔

علم روایت: یہ نبی اکرم صلی اللہ علیہ وسلم سے منسوب اقوال و افعال یعنی احادیث کی نقل و روایت پر مشتمل ہوتا ہے۔

علم درایت: یہ ان مباحث پر مشتمل ہے جن کے ذریعے

(ا) راوی اور مردی (حدیث) کی قبولیت اور عدم قبولیت کا جائزہ لیا جاتا ہے۔

(ب) راوی کی شرطیں اور اس کے حالات معلوم کئے جاتے ہیں

(ج) مردی (حدیث) کی حقیقت، اقسام و شروط اور احکام کا علم حاصل کیا جاتا ہے۔

اس علم کو اصول الحدیث، علوم الحدیث اور مصطلح الحدیث کے ناموں سے بھی موسوم کیا جاتا ہے۔<sup>(۴)</sup>

اگر ہم علم درایت کا بغور جائزہ لیں تو معلوم ہوتا ہے کہ اس کی تعریف اپنے اندر علم حدیث کے مختلف فنون کو سوئے ہوئے ہیں۔ راوی کی شرطیں اور اس کے حالات معلوم کرنے سے علم جرج و تعدیل اور علم رجال حدیث پیدا ہوا چنانچہ علماء نے ان دونوں کو مستقل فنون بنا دیا اور آج ان دونوں میں بے شمار کتابیں موجود ہیں اسی طرح حدیث کی حقیقت، اقسام، شروط اور احکام معلوم کرنے سے علم مختلف الحدیث، علم علی الحدیث، علم غریب الحدیث، علم ناخ الحدیث و منسوخہ اور علم وضع حدیث وجود میں آیا اور آج ہر فن پر علماء حدیث کی تالیفات موجود ہیں۔ ان مذکورہ فنون میں ان کی مولفقات علم روایت حدیث کا حصہ ہیں۔ ڈاکٹر سعید صاحب نے اپنی کتاب علوم الحدیث و مصطلحہ میں ان علوم کو اصول حدیث کا ہی حصہ قرار دیا ہے۔<sup>(۵)</sup>

اسی قاعدے کے تحت میں آئندہ سطور میں ان علماء بصیر کا ذکر کروں گا جنہوں نے اصول

حدیث کے ان مذکورہ فنون میں سے کسی بھی فن میں کوئی یادگار تالیف چھوڑی ہے۔ ان علماء کی یہ خدمت دراصل اصول حدیث ہی کی خدمت ہے۔ سب سے پہلے عربی اور فارسی زبان میں لکھنے والوں کا مع مؤلفات ذکر کیا جائے گا پھر اردو میں لکھنے والوں کا اور آخر میں وہ کتب جن کے اردو میں ترجم ہو چکے ہیں۔

### ۱۔ حسن بن محمد صغانی (ف۔ ۵۶۵۰ھ / ۱۳۵۲ھ)

ابوالفھاکل حسن بن محمد بن حسن صغانی لاہوری حضرت عمر بن خطاب رضی اللہ تعالیٰ عنہ کی اولاد میں سے تھے۔ کنیت ابوالفھاکل اور لقب رضی الدین ہے۔ اصل وطن صغان تھا جسے فارسی میں چغان کہا جاتا ہے یہ شہر علاقہ ماوراء النہر میں واقع ہے۔ ان کے آباء و اجداد صغان سے لاہور آگئے تھے۔ ان کی ولادت ۵۵۷ھ میں لاہور میں ہوئی۔ اپنے والد سے تحصیل علم کی۔ یوں تو تمام علوم میں ماہر کامل تھے مگر حدیث، فقہ اور لغت کے امام مانے جاتے تھے نہایت نیک، کم گو، متین اور صادق القول تھے۔

لاہور سے غزنی گئے اور وہاں سے عازم عراق ہوئے اور وہاں کے علماء سے اخذ علم کیا۔ پھر مکہ مکرمہ گئے اور وہاں حج کے بعد لمبی مدت تک قیام کیا، وہاں کے اور عدن کے علماء حدیث کی سماعت کی۔ کئی بار ہندوستان آئے اور یہاں سے پھر باہر گئے آخر میں ۶۵۰ھ میں بغداد میں انتقال کیا۔ انہیں ان کے مکان میں بطور امانت دفن کیا گیا۔ پھر ان کی وصیت کے مطابق ان کے بیٹے ان کی وصیت مکہ مکرمہ لے گئے اور وہاں دفن کئے گئے۔

حسن بن محمد صغانی جہاں بہت بڑے محدث نقیہ اور لغوی تھے وہاں کشیر التصانیف بھی تھے ان کی تصانیف کا دائرة حدیث و فقہ اور لغت تینوں مضامین کو اپنی لپیٹ میں لئے ہوئے تھے۔<sup>(۶)</sup> حدیث میں ان کی کتاب مشارق الانوار النبوية من صحاح الاخبار المصطفويہ صدیوں ہندوستان میں پڑھائی جاتی رہی۔ اصول حدیث کے ضمن میں انہوں نے تین کتابیں تصنیف کیں یہ تینوں عربی زبان میں ہیں۔ ایک علم الرجال میں اور دو موضوع احادیث میں، علم الرجال میں انہوں نے ”در السحابة فی بیان وفیات الصحابة“ تصنیف فرمائی۔ اس کتاب میں امام مددح نے ان مقامات کا ذکر کیا جہاں رسول اکرم صلی اللہ علیہ وسلم کے آٹھ سو صحابہ نے وفات پائی۔ اس میں صحابہ کے اسماء گرامی بھی ترتیب کے ساتھ لکھے گئے ہیں۔<sup>(۷)</sup> موضوع احادیث میں انہوں نے دو کتابیں ترتیب دیں۔ ایک کا نام ہے ” الدر الملتقط فی تبیین الغلط“ اور دوسرا کا نام ہے ”الموضوعات“ جو موضوعات صغانی کے نام

سے مشہور ہے۔ پہلی کتاب کی احادیث کی تعداد دو سو (۲۰۰) کے لگ بھگ ہے جبکہ دوسری کتاب میں ایک سو پینتالیس (۱۲۵) احادیث ہیں۔ دوسری کتاب میں جو احادیث ہیں ان میں سے ۲۵ احادیث پہلی کتاب میں بھی پائی جاتی ہیں جبکہ باقی احادیث ان سے مختلف ہیں۔ دوسری کتاب موضوعات صفائی کے نام سے استاد نجم عبد الرحمن خلف کی تحقیق اور تحریک کے ساتھ ۱۹۸۰ء میں قاہرہ سے شائع ہو چکی ہے۔<sup>(۸)</sup>

### ۲۔ شیخ نظام الدین بن سیف الدین کا کوروی: (ف ۹۸۱ / ۱۲۲۲ء)

شیخ نظام الدین بن سیف الدین علوی کا کو روی شیخ بھیکہ یا بھیکن کے نام سے مشہور تھے۔ ۸۹۰ ہجری میں کاکوری میں پیدا ہوئے جو ضلع لکھنؤ میں واقع تھا۔ اپنے والد شیخ سیف الدین اور شیخ عبداللطیف ہروی سے تحصیل علم کیا۔ صحیح بخاری اور جامع الاصول کے لئے مولانا ضیاء الدین محدث کے سامنے زانوئے تلمذ تھہ کیا۔ یہ کتابیں انہوں نے نہایت غور و فکر اور محنت کے ساتھ پڑھیں۔ پھر کاکوری واپس آئے اور درس و تدریس میں مشغول ہو گئے۔ نہایت نیک اور مقنی اور صاحب طریقت بزرگ تھے لیکن حقائق طریقت عوام کے سامنے بیان نہ کرتے۔ حافظ قرآن اور قرأت سعد کے ماہر تھے۔ ۹۸۱ ہجری میں اس دنیا سے رحلت کی۔

شیخ نظام الدین کا کوروی صاحب علم و فضل و صاحب طریقت ہونے کے ساتھ ساتھ مصنف بھی تھے۔ علم اصول حدیث میں انہوں نے فارسی زبان میں ایک کتاب لکھی جس کا نام ہے ”میخ در اصول حدیث“<sup>(۹)</sup>۔

### ۳۔ محمد طاہر پٹی (ف ۹۸۶ / ۱۵۷۸ء)

شیخ محمد بن طاہر بن علی پٹی دسویں صدی ہجری کے دیا رہنڈ کے بہت بڑے عالم، محدث، لغوی، مبلغ اور مصنف تھے۔ گجرات (کاٹھیا واز) کے شہر نہر والا کے باشندے تھے جو بعد کو پٹی کے نام سے موسوم ہوا اور اسی مناسبت سے یہ شیخ محمد بن طاہر پٹی کہلائے۔ ان کا لقب جمال الدین بھی تھا اور مجد الدین بھی۔

شیخ محمود ۹۱۲ ہجری کو شہر پٹی میں پیدا ہوئے اور وہیں نشو و نما پائی۔ ابتدائے عمر تی سے حصول علم میں مصروف ہو گئے اور سب سے پہلے قرآن مجید حفظ کیا۔ ابھی سن بلوغ کو نہیں پہنچے تھے کہ اپنے علاقہ کے مختلف اساتذہ سے علم حاصل کرنے لگے کم و بیش پندرہ سال حصول علم میں مصروف رہے اور مختلف علم و فنون میں اپنے اقران و معاصرین پر سبقت لے گئے تمیں سال کی عمر کو پہنچے تو

۹۴۵ھ میں حرمین شریفین کا قصد کیا۔ حج و زیارت سے بہرہ مند ہوئے اور ایک مدت تک دہاں مقیم رہے اس دوران انہوں نے حرمین شریفین کے مشاہیر اساتذہ سے بھی اخذ علم کیا۔ ان دنوں شیخ علی تقی بھی دہاں اقامت گزیں تھے۔

شیخ محمد بن طاہر نے ان سے بھی اخذ علم کیا اور ان سے شلک و ملازم رہ کر مستفید و مستفیض ہوئے۔ علم و فضل میں مزین ہو کر آپ نے ہندوستان کو مراجعت فرمائی اور اپنے وطن پن کو اپنا مستقر ٹھرا کیا جو اس زمانہ میں علاقہ گجرات کا ایک نہایت اہم مقام تھا۔

دوسری صدی کے اس عظیم المرتبت عالم، محدث و فقیہ نے ۹۸۶ھ جری میں اجین اور سارنگ پور کے درمیان جام شہادت نوش کیا۔ ان کے ساتھیوں اور خواہر زادہ شیخ نور محمد نے میت کو پن لَا کر ان کے آبائی قبرستان میں سپرد خاک کیا۔<sup>(۱۰)</sup>

شیخ محمد طاہر پنی متعدد علمی کتابوں کے مصنف تھے جو بہت مقبول ہوئیں، ان میں سے چار کا تعلق اصول حدیث سے ہے جو عربی زبان میں ہیں۔ ایک علم غریب الحدیث سے تعلق رکھتی ہے۔ دو موضوعات حدیث سے متعلق ہیں اور ایک اسماء الرجال سے۔ جن کی تفصیل حسب ذیل ہے۔

ا۔ ”مجمع بحار الانوار فی غرائب التنزيل ولطائف الاخبار“

یہ حدیث کا ایک لفت ہے جس میں احادیث رسول صلی اللہ علیہ وسلم کے غریب الفاظ کو جمع کر دیا گیا ہے۔ اس لحاظ سے یہ نہایت اہمیت اور جامعیت کی حامل ہے۔ شیخ نے اسے اپنے استاد شیخ علی تقی کے نام سے معنوں کیا ہے۔ اسے حروف مصادر کی ترتیب سے مرتب کیا گیا ہے۔ جو الفاظ احادیث میں استعمال ہوئے ہیں ان کے مصادر اور مشتقات اس میں موجود ہیں اور احادیث کا متن بھی درج کیا گیا ہے۔ اس کی خصوصیت یہ ہے کہ اس میں صرف الفاظ کے معنی لکھنے پر ہی اکتفا نہیں کیا گیا بلکہ متعلقہ حدیث کے بارے میں وضاحت طلب نکات کی تشریح بھی کی گئی ہے۔

## ۲۔ تذکرة الموضوعات:

یہ موضوع احادیث سے متعلق ایک ضمیم کتاب ہے اس کے مقدمہ میں مصنف رحمۃ اللہ نے یہ وضاحت کی ہے کہ کسی حدیث کو محض اس لئے موضوع نہیں قرار دے دینا چاہیئے کہ کسی نے اسے موضوع کہا ہے بلکہ اس کا فیصلہ اس سلسلے کی مستند کتب سے رجوع کے بعد کیا جانا چاہیئے اس کی مثال دیتے ہوئے شیخ نے لکھا ہے کہ امام ابن جوزی نے اپنی کتاب الموضوعات میں بعض ان احادیث کو

بھی موضوع قرار دیا جو در اصل حسن کا درج رکھتی ہیں، علاوہ ازیں بعض ضعیف احادیث کو بھی انہوں نے موضوع نہ رکھا ہے۔ اس کے بعد شیخ نے ان احادیث پر عالمانہ و ناقدانہ بحث کی ہے جن کو کسی نہ کسی عالم نے موضوع سے تعبیر کیا ہے۔ اس کتاب کو ۱۹۲۲ء میں مصر سے ادارہ الہمیریہ نے شائع کیا ہے کتاب کے کل ۳۱۰ صفحات ہیں آخري دو صفحات میں شیخ کا ترجمہ اور ۱۰ صفحات میں کتاب کی فہرست ہے۔

### ۳۔ قانون الموضوعات والصفاء:

یہ کتاب بھی ۱۹۲۲ء میں مصر سے ادارہ الہمیریہ ہی کی طرف سے تذكرة الموضوعات کے ساتھ بطور ذیل طبع ہوئی ہے جو ۲۸۸ صفحات پر مشتمل ہے۔ اس کے مقدمہ میں مذکور ہے کہ مصنف نے اسے تذكرة الموضوعات کے بعد تصنیف کیا ہے۔ اس کتاب میں مصنف نے ان روایات کو حروف تہجی کے اعتبار سے جمع کر دیا ہے، جو موضوع حدیثیں لگھرا کرتے تھے آخری وظفیلوں میں ان کی کفیتیں اور نسب بیان کئے گئے ہیں۔ فاضل مصنف نے وضع رایوں کے نام اور اوصاف باقاعدہ حوالوں کے ساتھ درج کئے ہیں اور ان کا ساقط الاعتبار ہونا متقدمین کی کتابوں سے ثابت کیا ہے۔

### ۴۔ المغني في ضبط أسماء الرجال و معرفة كنى الرواة والقابهم و انسابهم

یہ کتاب اسناد حدیث میں وارد افراد کے ناموں<sup>(۱)</sup> ان کی کنیتوں ، القاب اور ان کے انساب کو بیان کرتی ہے۔

### ۵۔ وجیہ الدین گجراتی (ف ۹۹۷ھ / ۱۵۸۸ء)

شیخ وجیہ الدین بن نصراللہ بن عماد الدین علوی گجراتی ماه محرم ۹۱۱ھ کو سر زمین گجرات کے ایک گاؤں جانپانیر میں پیدا ہوئے اور اساتذہ عصر سے حصول علم میں مشغول ہو گئے یہاں تک کہ تمام علم مرجبہ میں درجہ کمال کو پہنچ گئے۔ علوم آلیہ و عالیہ میں مہارت پیدا کی اور اپنے دور کے عالم کبیر، مفسر و فقیہ اور شیخ و امام گردانے گئے درس و تدریس کے منصب علیا پر فائز ہوئے اور مندرجہ ذیل زینت بخشی۔

شیخ وجیہ الدین متعدد اوصاف کے حامل تھے صاحب صدق و اخلاص ، پاک باطن ، شریف انفس ، عابد و زاصر ، فیاض و جواد اور قانع بالیسیر تھے۔ گوشہ نشینی اور عزلت و تجدی کی زندگی بس رکرتے تھے اور ہمیشہ علوم دینیہ کی تدریس میں مشغول رہتے تھے کسی نے ان کو کبھی اپنے گھر یا مسجد کے علاوہ

کہیں نہیں دیکھا۔ اللہ نے ان کی دعا میں بڑا اثر اور شفا رکھی تھی وہ یا تو طلبہ کے ہجوم میں درس و تدریس میں مشغول ہوتے تھے۔ یا پھر عبادت و ذکر الہی میں منہک ارض ہند کے اس عظیم المرتبت عالم و فقہیہ اور مصنف نے ۹۹۸ ھجری کو احمد آباد میں وفات پائی اور وہیں دفن کئے گئے۔

شیخ و بیہ الدین بہت بڑے مصنف، شارح اور بحثی بھی تھے انہوں نے مختلف علوم فنون میں کم و بیش ساتائیں (۲۷) درسی اور غیر درسی کتابوں پر شروح و حواشی تحریر کئے جو اہل علم میں مقبول ہوئے اور لوگوں نے ان سے استفادہ کیا۔ علم اصول حدیث میں انہوں نے حافظ ابن حجر کی مشہور کتاب نزہۃ النظر شرح نخبۃ الفکر کے حواشی لکھے جس کا نام۔ شرح شرح نخبۃ الفکر رکھا۔<sup>(۱۲)</sup>

#### ۵۔ طاہر بن یوسف سندھی (ف ۱۰۰۳ھ / ۱۵۹۵ء)

شیخ طاہر بن یوسف بن رکن الدین سندھ سے تعلق رکھنے والے متاز محدثین میں شمار ہوتے ہیں آپ نے ابتدائی علوم شیخ شہاب الدین سندھی سے حاصل کئے اور علم حدیث میں سید عبدالاول کے سامنے شرف تلمذ تھہ کیا۔ آپ نے طلب حدیث کے لئے گجرات، احمد آباد اور برہانپور کے اسفار علیہ کئے اور مشائخ وقت سے استفادہ کیا آپ کی وفات ۱۰۰۳ ھجری میں ہوتی آپ ایک تاجر عالم ہونے کے ساتھ ساتھ مصنف بھی تھے علم اصول حدیث میں بخاری شریف کے رجال پر کام کیا۔ آپ کی کتاب کا نام ”شرح اسماء الرجال للبغاری“ ہے۔<sup>(۱۳)</sup>

#### ۶۔ قاضی محمد اکرم نصر پوری (ف اوائل گیارہویں صدی ھجری)

قاضی محمد اکرم صوبہ سندھ میں حیدر آباد کے نواح میں آباد گاؤں نصر پور کے رہنے والے تھے اور اپنے زمانے کے بہت بڑے عالم اور محدث و فقیہ تھے۔ ان کے والد قاضی عبدالرحمن تھے جو جید عالم اور متاز فاضل تھے اور شاہ جہاں کے عہد سے لے کر اورنگ زیب عالیگیر تک کی تمام مدت حکومت میں حریم شریفین کے نذر انوں کے متولی رہے اس خدمت کے بدلتے میں انہیں ایک بڑی جاگیر عطا ہوئی تھی قاضی محمد اکرم ان کے فرزند تھے جو اپنے وقت کے فاضل اور نامور عالم تھے۔ حدیث و فقہ اور علوم عربیہ میں مہارت رکھتے تھے اصول حدیث پر ان کی گہری نظر تھی اس موضوع پر ایک کتاب بھی تصنیف کی جس کا نام ”اعمان النظر فی توضیح نخبۃ الفکر“ ہے۔ یہ نخبۃ الفکر کی منفصل شرح ہے اور عربی زبان میں ہے جسے شیخ نے ۱۰۱۸ ھجری میں تصنیف کیا۔ اس کتاب کو تین مختلف مخطوطوں کی مدد سے تحقیق کر کے جناب ڈاکٹر غلام مصطفیٰ قاسی صاحب نے شاہ ولی اللہ اکیڈمی حیدر آباد سے شائع کر دیا ہے۔ کتاب کے کل صفحات کی تعداد ۲۸۱ ہے اور اس پر سال طباعت درج

(۱۲) نہیں۔

### ۷۔ عبدالنبی شطاری گجراتی (وسط گیارہویں صدی ہجری)

شیخ عبدالنبی سلسلہ شطاریہ سے بیعت تھے آپ صوفی اور تاجر عالم تھے آپ نے مختلف علوم میں متعدد کتابیں تصنیف کیں۔ علم اصول حدیث میں آپ نے حافظ ابن حجر کی نسبتہ الفکر کی کی شرح کی شرح لکھی اور اس کا نام ”شرح شرح نسبتہ الفکر“ رکھا۔ (۱۵)

### ۸۔ عبدالنبی اکبر آبادی (ف وسط گیارہویں صدی ہجری)

شیخ عبدالنبی اکبر آبادی سنبلہ میں پیدا ہوئے۔ پھر بھرت کر کے اکبر آباد پلے گئے آپ صاحب تصانیف کثیرہ میں۔ علم اصول حدیث میں آپ نے حافظ ابن حجر کی کتاب نزہۃ النظر شرح نسبتہ الفکر کی شرح لکھی جس کا نام ”شرح شرح نسبتہ الفکر“ ہے۔ (۱۶)

### ۹۔ عبدالقادر العیدروس (ف ۱۰۳۸ھ / ۱۶۲۸ء)

عبدالقادر بن شیخ حضری بن عبداللہ ۲۰ ربیع الاول ۹۷۸ ہجری میں پیدا ہوئے۔ قرآن مجید حفظ کرنے کے بعد اپنے زمانہ کے کبار علماء سے مختلف علوم و فنون میں استفادہ کیا۔ حصول علم کے بعد آپ کی زندگی درس و تدریس اور تصنیف و تالیف میں گزری۔ علامہ جمال الدین شامی۔ شیخ عبدالریم ماجابر احمد بن ربیع سبطی وغیرہ نے آپ سے استفادہ کیا۔ دیگر علوم میں تصنیفات کے علاوہ علم اصول حدیث کے فن میں آپ نے علم الرجال پر کام کیا۔ علم الرجال میں آپ کی لکھی گئی کتاب کا نام ہے۔ ”النور السافر فی اخبار قرن العاشر“ اس کتاب میں دسویں صدی ہجری کے محدثین اور علماء کے حالات درج کئے گئے ہیں آپ نے ۱۰۳۸ ہجری میں احمد آباد میں وفات پائی۔ (۱۷)

### ۱۰۔ عبدالحق محدث دھلوی (ف ۱۰۵۲ھ / ۱۶۴۲ء)

شیخ عبدالحق محدث دھلوی بر صغیر کے رفیع المرتبہ محدث، عظیم الشان فقیہ، جلیل القدر عالم اور نقید الشاہ مصنف تھے۔ علوم و فنون کی تمام شاخوں پر عبور رکھتے تھے۔

وہ اسلام شاہ سوری کے عہد میں ۹۵۸ ہجری کو دھلی میں پیدا ہوئے۔ ان کی ابتدائی تعلیم و تربیت اور ذہنی نشوونما ان کے والد شیخ سیف الدین کی آغوش میں ہوئی۔ ان کی زندگی کو تین ادوار میں تقسیم کیا جاسکتا ہے (۱) ۹۶۳ تا ۹۸۵ھ (۲) ۹۷۷ تا ۱۰۰۰ھ (۳) ۱۰۵۲ تا ۱۰۰۰ھ۔

پہلے دور (۹۶۳-۹۸۵ھ) کے اختتام پر انہوں نے دھلی میں عربی، فارسی، فقہ اور معقولات کی

تعلیم مکمل کر لی تھی۔ اس دور میں ان کے والد سیف الدین اور دوسرے ممتاز علماء جن میں وسط ایشیا سے آ کر دہلی میں آباد ہونے والے فقہاء بھی شامل تھے ان کو تعلیم دیتے رہے۔

دوسرے دور (۹۹۷ء - ۱۰۰۰ھ) میں انہوں نے ساری توجہ علم حدیث کی تحصیل پر مرکوز کر دی اور مکمل معظیر میں شیخ عبدالوہاب متقی سے حدیث کی تعلیم حاصل کرتے رہے۔ اپنے شیخ سے صحاح ست کا اجازہ حاصل کرنے کے بعد انہوں نے حدیث کی تعلیم ختم کر دی یہ زمانہ ان کی زندگی میں ایک انقلابی موز کی حیثیت رکھتا ہے اسی نے انہیں مستقبل کا ایک نامور محدث اور بلند پایہ مصنف بنانے کی راہ ہموار کی۔

تیسرا اور آخری دور (۱۰۰۰ - ۱۰۵۲ھ) تصنیف و تالیف بالخصوص علم حدیث کے درس دینے کا زمانہ ہے۔ اس زمانے میں شیخ کی بہت بڑی خدمت علم وہ ہے جو انہوں نے علم حدیث کی ترویج و اشاعت کے لئے انعام دی اس باب میں پورے برصغیر میں کوئی ان کا حریف نہ تھا تمام تذکرہ نگاروں نے ان کی اس نگاہ و تاثر کو نمایاں الفاظ میں ذکر کیا ہے شیخ عبدالحق نے ۱۰۵۲ھ میں دہلی میں وفات پائی اور حوض مشی کے قریب ایک مقبرے میں جسے انہوں نے خود تعمیر کرایا تھا دفن کئے گئے۔

شیخ عبدالحق بہت زیادہ لکھنے والے مصنف تھے مختلف فنون میں انہوں نے ایک سو سے زائد کتابیں لکھیں جن میں سے دو کا تعلق علم اصول حدیث سے ہے اور یہ دونوں کتابیں عربی زبان میں لکھی گئی تھیں۔

## ۱۔ مقدمہ فی اصول الحدیث

یہ وہ مقدمہ ہے جو شیخ نے اپنی کتاب لعات الحج شرح مکہۃ الصانع کے شروع میں لکھا تھا۔ اس کی افادیت اس قدر عام ہوئی کہ برصغیر میں شائع ہونے والے مشکوہ المصانع کے اکثر نسخوں میں اسے شامل کیا گیا اور کئی بار علیحدہ بھی شائع ہو چکا ہے۔ یہ مقدمہ علم حدیث، محدثین اور اقسام حدیث پر مشتمل ہے۔ نہایت عالمانہ اور محققانہ مواد اپنے اندر سیئے ہوئے تھے۔ مقدمے میں اختصار کے ساتھ امام بخاری، امام مسلم، امام مالک، امام شافعی، امام احمد بن حنبل، امام ترمذی، امام نسائی، امام ابن ماجہ، امام دارمی، امام دارقطنی، امام رزین العبدی، امام نووی اور امام ابن الجوزی کے حالات بیان کئے گئے ہیں۔

## ۲۔ الامال في اسماء الرجال:

یہ کتاب ان راویوں کے بارے میں ہے جن کا ذکر مذکوہ المصانع میں ہے ۔ یہ لعات کامل ہونے کے بعد لکھی گئی تھی ۔ اس کتاب کے شروع میں خلفائے راشدین، ازواد مطہرات اور آل رسول صلی اللہ علیہ وسلم کے مختصر حالات درج کئے گئے ہیں ۔ کتاب حروف تہجی کے اعتبار سے ترتیب دی گئی ہے چنانچہ اس ترتیب کے مطابق ابتدا ابوالحمر سے ہوتی ہے اور اختتام یا سر پر ہوا ہے ۔ کتاب میں ایک ضمید بھی شامل ہے جو ممتاز محدثین کے مختصر حالات پر مشتمل ہے سب سے پہلے امام مالک اور سب سے آخر میں امام طحاوی کے حالات لکھے گئے ہیں ۔ اس کتاب کو برصیر میں طبع ہونے والے مذکوہ المصانع کے اکثر ایڈیشنوں میں کتاب کے آخر میں شامل کیا گیا ہے۔<sup>(۱۸)</sup>

۱۱۔ ابوالحسن کبیر سندھی (ف ۱۱۳۶ھ / ۱۷۲۳ء)

آپ کا نام محمد بن عبدالحادی سندھی ٹھنڈھوی مدنی اور کنیت ابوالحسن ہے آپ سندھ کے مردم خیز شہر ٹھنڈھ میں پیدا ہوئے ۔ ابتدائی تعلیم ٹھنڈھ میں حاصل کی پھر حصول علم کے لئے حجاز کا سفر کیا اور دیں کے ہو کر رہ گئے ۔ ابتدائی دس سال عزلت نشین رہے پھر مند درس بچھا دی جس سے طالبان علم کی اتنی بڑی تعداد مستفید ہوئی کہ بقول عابد سندی ان کو حد تعداد میں بیان کرنا ممکن نہیں آپ کے تلامذہ کی جماعت میں نمایاں مقام پانے والے شیخ محمد حیات سندھی ہیں مدینہ منورہ ہی میں ۱۱۳۶ھ میں آپ کا انتقال ہوا۔

آپ کی تالیفات میں غالب حصہ علم حدیث کا ہے صحاح ستر کے علاوہ آپ نے مند امام احمد پر بھی حاشیہ لکھا علم اصول حدیث میں آپ نے حافظ ابن حجر کی مشہور کتاب "نخبۃ الفکر پر حاشیہ" لکھا۔<sup>(۱۹)</sup>

۱۲۔ محمد بن عبدالرحمٰن (ف وسط بارہویں صدی ھجری)

آپ علم حدیث اور فن رجال میں بیظولی رکھتے تھے بارہویں صدی ھجری کے وسط میں آپ کی وفات ہوئی ۔ علم اصول حدیث کے فن رجال میں آپ نے "ابجع میں رجال اکھسین" کے نام سے کتاب لکھی۔<sup>(۲۰)</sup>

۱۳۔ شاہ ولی اللہ محدث دھلوی (ف ۱۷۶۲ء / ۱۷۲۲ء)

برصیر کے امام الحدیث والفسرین شاہ ولی اللہ بن عبدالرحمٰن، ۱۳ شوال ۱۱۳۲ھ کو پیدا ہوئے۔

ابتدائی تعلیم اپنے والد ماجد سے حاصل کی۔ پہیس سال کی عمر تک تفسیر، حدیث اور فقہ کی تعلیم حاصل کرنے کے بعد ۱۱۴۲ھ میں حریم شریفین چلے گئے دو سال تک قیام کر کے وہاں کے مشائخ سے استفادہ کیا۔ واپس آ کر دھلی میں مند درس بچھائی۔ آپ علم حدیث کے علاوہ تفسیر، اصول تفسیر، علم العقائد، اصول فقہ، علم تصوف اور زبان و ادب عربی و فارسی میں مہارت رکھتے تھے۔ شاہ ولی اللہ کی یہ خوش بخشی تھی کہ اللہ تعالیٰ نے مرجعت ہند کے بعد انھیں ایسے تلامذہ، عطا فرمائے جنہوں نے نہ صرف تصنیف و تالیف کے ذریعے ان کے مشن کو آگے بڑھایا بلکہ درس و تدریس کے سلاسل قائم کر کے سند شاہ ولی اللہ کو حیات جاوہانی بخشی۔ شاہ ولی اللہ کے بعد علم حدیث کی کوئی قبل ذکر خدمت اگر برصغیر میں نظر آتی ہے تو براہ راست یا بالواسطہ شاہ ولی اللہ ہی سے منسوب ہے۔ ۱۱۷۶ھ میں آپ کی وفات ہوئی، آپ نے مختلف فنون میں کتابوں کی شکل میں گرانقدر علمی ورش چھوڑا جن میں بعض کو بڑی شہرت حاصل ہوئی جیسے جمۃ اللہ البالغہ۔ اسرار شریعت کے بیان کرنے میں یہ کتاب اپنی نظیر آپ ہے۔

شاہ ولی اللہ فقہ حدیث اور درس حدیث کا جو طریقہ رائج کرنا چاہتے تھے المسوی شرح الموطا (عربی) اور مصنفو شرح الموطا (فارسی) اس کا بہترین نمونہ ہیں۔ ان دونوں کتابوں سے شاہ ولی اللہ کی علوم حدیث اور فقہ حدیث میں محققانہ اور مجتہدانہ شان کا اظہار ہوتا ہے۔<sup>(۲۱)</sup> شاہ صاحب کی درج ذیل کتابیں اصول حدیث کے مختلف فنون سے بحث کرتی ہیں۔

### ۱۔ الارشاد الی مہمات الاسناد: (عربی)

اسناد کے موضوع پر یہ شاہ صاحب کی مختصر تالیف ہے۔ اس میں ان کے اساتذہ اور شیوخ حریم کا ذکر موجود ہے۔ فن حدیث میں علو اسناد اور طرق اسناد کی اہمیت، وسعت اور کشادگی کے باعث اس رسالہ کی اہمیت محتاج وضاحت نہیں۔

### ۲۔ الانتباہ فی سلاسل اولیاء اللہ و اسانید وارثی رسول اللہ صلی اللہ علیہ وسلم (فارسی)

یہ کتاب تین حصوں پر مشتمل ہے پہلے حصہ میں سلاسل اولیاء کا تذکرہ ہے دوسرے حصے میں احادیث اور فقہ مذاہب اربعہ کی بعض کتابوں کی سندوں کا بیان ہے اور تیسرا حصہ میں فقہ اور اجتہاد کے متعلق مباحثہ ہیں پہلا حصہ ۱۳۳۵ھ میں طبع ہوا تھا مگر دوسرا اور تیسرا حصہ جو اتحاف البیهی کے نام سے ہے جو لائلی ۱۹۶۹ء میں مولانا محمد عطاء اللہ حنف رحمۃ اللہ کے حواشی کے ساتھ مکتبہ سلفیہ لاہور سے شائع ہوا۔

### ۳۔ ماجتب حفظہ للناظر۔ (فارسی)

اس میں اصول حدیث کے بعض قواعد بیان ہوئے جن کا جاننا ہر طالب حدیث کا لئے ضروری ہے۔<sup>(۲۲)</sup>

### ۱۲۔ مرتضی حسن زبیدی بن محمد بلگرامی (ف ۱۲۰۵ھ / ۱۷۹۰ء)

مرتضی حسن بن محمد بلگرام میں ۱۱۸۵ھ میں پیدا ہوئے۔ ابتدائی تعلیم وطن مالوف اور سندھیلہ میں حاصل کی پھر حصول علم کے لئے دہلی کا سفر کیا اور شاہ ولی اللہ سے علم حدیث میں استفادہ کیا۔ پھر سوت میں خیر الدین بن زاہد سورتی سے سماع حدیث کیا۔ اور حجاز تشریف لے گئے۔ اطراف عالم اور علماء وقت سے حصول علم کے بعد درس و تدریس اور تصنیف و تالیف میں مشغول ہو گئے۔ آپ کو علم لغت اور علم حدیث میں خاص مہارت تھی آپ نے بروز ہفتہ ماہ شعبان میں ۱۲۰۵ھ ہجری کو مرض طاعون سے وفات پائی۔

مرتضی حسن بلگرامی کثیر التصانیف تھے علم لغت میں ان کی کتاب تاج العروس شرح القاموس کسی تعارف کی محتاج نہیں۔ علم اصول حدیث میں ایک کتاب بطور علمی ورش چھوڑی جس کا نام ہے۔ "رسالة فی اصول الحديث" جو اس فن کی اہم اصطلاحات کے بیان پر مشتمل ہے۔<sup>(۲۳)</sup>

### ۱۵۔ سلام اللہ سرہندی رام پوری (ف ۱۲۲۹ء / ۱۸۱۳ء)

سلام اللہ بن شیخ الاسلام فخر الدین سراج احمد سرہندی شاہ عبدالعزیز کے ہم عصر تھے۔ دہلی کو ترک کر کے رام پور چلے گئے اور محدث رام پور کے لقب سے معروف ہوئے اور رام پور ہی میں جادوی الثانی کے مہینے میں ۱۲۲۹ھ کو وفات پائی۔

سلام اللہ سرہندی رام پوری نے عربی اور فارسی دونوں زبانوں میں علم حدیث کی خدمت کی اور متعدد کتابیں علمی ورش کے طور پر چھوڑیں اصول حدیث میں ان کی ایک کتاب "رسالہ اصول حدیث علمی یادگار" ہے۔

### ۱۶۔ شاہ عبدالعزیز محدث دھلوی (ف ۱۲۳۹ء / ۱۸۲۳ء)

شاہ عبدالعزیز بن ولی اللہ دھلوی شب بعد رمضان المبارک ۱۱۵۹ھ ہجری کو دہلی میں پیدا ہوئے۔ ۵ سال کی عمر میں قرآن مجید پڑھنے بیٹھے گیارہویں سال باقاعدہ تعلیم شروع ہوئی والد ماجد

شاہ ولی اللہ نے اپنے ایک مسٹر شد کے پر در کر دیا جنہوں نے معقولات ، جغرافیہ اور تاریخ وغیرہ پڑھائے اب تعلیم کا اہتمام والد صاحب نے اپنے ہاتھ میں لے لیا اور حدیث و فقہ خود پڑھانا شروع کر دی غرض پدرہ سال کی عمر میں جملہ علوم رسیہ سے فارغ ہو گئے ۔ ابھی عمر کا ستر ہواں سال تھا کہ والد ماجد شاہ ولی اللہ کا انتقال ہو گیا چونکہ تمام بھائیوں سے عمر میں بڑے تھے اس لئے والد صاحب کی مند تحدیث و خلافت بھی آپ کو ہی تفویض ہوئی اور شاہ ولی اللہ کی وہ پورہ جو آپ نے ترویج حدیث کی شکل میں لگائی تھی ۔ زیادہ انہاک سے اس کی آبیاری ہونے لگی کہ بیرون ہند سے شاائقین حدیث امدادے چلے آ رہے ہیں یہی وجہ ہے کہ آج ہندوستان کے سلاسل محدثین کا ملتها شاہ عبدالعزیز عن شاہ ولی اللہ ہے آپ نے یہ شوال بروز ہفتہ ۱۴۳۹ کو اسی سال کی عمر میں وفات پائی ۔<sup>(۲۳)</sup>

تدریس کے علاوہ تالیف میں بھی آپ نے علم حدیث کی ایسی خدمات سرانجام دیں جو اپنے دائیٰ انوار و برکات کے ساتھ آج بھی زندہ جاوید ہیں علم اصول حدیث میں آپ نے دو کتابیں تالیف فرمائیں جو فارسی زبان میں ہیں ۔

### ا۔ بستان المحمدین فی تذكرة الکتب والمحمدین۔ (فارسی)

جیسا کہ نام ہی سے ظاہر ہے اس کتاب میں شاہ صاحب نے صحاب ، منن ، موطا ، مسانید ، مصنفات ، معاجم ، اجزاء اور اربعینات اور دیگر اقسام حدیث کی تقریباً ایک سو کتابوں کا تفصیلی تعارف پیش کیا ہے کتابوں کے ساتھ ان کے مصنفین کا تذکرہ خود بخود ہو گیا ہے کتاب کے مقدمے میں خود شاہ صاحب رقطراز ہیں ۔

”اس رسالہ کا نام بستان المحمدین ہے چونکہ اکثر رسولوں اور تصنیفوں میں ایسی کتابوں سے احادیث نقل کی جاتی ہیں جن پر اطلاع نہ ہونے کی وجہ سے سننے والوں کو حیرت پیش آتی ہے اس وجہ سے اصل مقصود تو کتابوں کا ذکر سے مگر تبعاً ان کے مصنفین کا ذکر بھی کیا جائے گا۔<sup>(۲۵)</sup>

یہ کتاب کئی بار برصغیر میں طبع ہوئی ۔ مولانا عبدالحیم دیوبندی کے قلم سے اس کا اردو ترجمہ بھی سعید ایڈ کپنی کراچی سے شائع ہو چکا ہے جو ۲۵۲ صفحات پر مشتمل ہے ۔ کتاب کے آخر میں شاہ صاحب کے حالات زندگی بھی درج ہیں ۔ علم حدیث کی کتب اور مصنفوں کو جاننے کے لئے یہ ایک بہترین اور مستند کتاب ہے ۔

## ۲۔ عجالہ نافعہ (فارسی)

اس کتاب میں شاہ صاحب نے مصطلحات علم حدیث کو بیان کیا ہے پھر طبقات کتب حدیث کے ضمن میں تقریباً ساٹھ مصنفوں کی کتب حدیث کا تعارف پیش کیا ہے۔ تفسیر کی بعض کتابیں بھی ذکر کی ہے کیونکہ ان کا علم حدیث سے گہرا تعلق ہے۔ پھر راویان کتب ستر کے تحت صحابہ میں ماردو ۱۲۵ راویوں کا تعارف کروایا ہے اس کے بعد فہرائے محدثین کے تحت ۱۳۵ محدثین کے تراجم ذکر کئے ہیں۔ گویا یہ کتاب مصطلحات علم حدیث۔ طبقات کتب حدیث اور تراجم رجال کے موضوع پر ایک مفید کتاب ہے۔ جسے محمد عبدالحیم چشتی نے یوں بیان کیا ہے۔

”شاہ صاحب نے فن حدیث کی کچھ متفرق ایسی معلومات جو طلبہ اور اہل علم کیلئے از حد مفید ہیں اس رسالہ میں نہات خوش اسلوبی سے جمع کر دی ہیں جن سے حدیث کے طالب علم اور مدرس کو کبھی استغنا نہیں،“ (۲۶)

یہ کتاب بر صغیر میں بار بار طبع ہوئی اس کا اردو ترجمہ فوائد جامعہ بر عجالہ نافعہ کے نام سے مولانا محمد عبدالحیم چشتی کے قلم سے ۱۹۶۳ء میں نور محمد اسحاق الطالبی کراچی سے چھپ کر منظر عام پر آچکا ہے۔ مترجم نے ترجمہ کے ساتھ جا بجا مفید اضافے بھی کئے ہیں انہی اضافوں کی وجہ سے کتاب ایک ضخیم شکل اختیار کی گئی ہے جو ۵۲۲ صفحات پر مشتمل تھے۔

اس کا عربی ترجمہ ”الحالۃ النافعۃ مع التعلیقات الساطعة“ کے نام سے حافظ عبدالرشید لشفلی کے قلم سے منظر عام پر آچکا ہے جسے مکتبہ سعیدیہ خانیوال نے ۱۹۷۵ء میں شائع کیا اور ۱۲۸ صفحات پر مشتمل ہے کتاب کا مقدمہ مولانا محمد عطاء اللہ حنفی نے لکھا ہے۔

## ۷۔ عبدالعزیز پر ہاروی (ف ۱۲۳۹ / ۱۸۲۳ء)

عبدالعزیز بن احمد بن حامد پر ہاروی ۱۲۰۹ھ میں کوٹ اوڈ کی مضائقاتی بستی بڑھیاراں میں پیدا ہوئے۔ ان کا خاندان افغانستان کے راستے بر صغیر میں داخل ہوا تھا انہوں نے ابتدائی تعلیم اپنے والد بزرگوار سے حاصل کی اور انہی سے قرآن مجید حفظ کیا۔ بعد میں مولانا محمد جمال ملتانی کے مدرسہ میں پہنچ اور ان کے سامنے زانوئے تلمذ تھے کیا۔ علامہ موصوف علوم مردوہ تفسیر، حدیث، فقہ، اصول فقہ عقائد و کلام، منطق و فلسفہ اور طب و فلکیات وغیرہ میں مہارت تامہ رکھتے تھے ان سب ہی موضوعات پر ان کی تحریریں موجود ہیں موصوف بلند پایہ طبیب بھی تھے ان ۱۲۳۹ھ کے لگ بھگ فوت ہوئے۔ (۲۷)

علامہ کو اللہ تعالیٰ نے ذکاء و فہم کا وافر حصہ دیا تھا۔ سالوں کا کام مہینوں میں کر لیتے تھے چنانچہ اپنے بیچپے تمسیں کتابیں بطور علمی ورش چھوڑیں۔ جن میں سے اصول حدیث سے متعلق ایک کتاب سے جس کا نام ہے کوثر النبی صلی اللہ علیہ وسلم اور یہ عربی زبان میں ہے۔

**کوثر النبی :** یہ مصطلحات حدیث پر وقوع کتاب ہے جو مبتدی طالب علموں کے لئے بے حد مفید ہے۔ اس کا حصہ اول مکتبہ قاسمیہ ملتان نے ۱۹۶۳ء میں شائع کیا ہے جس میں اصطلاحات حدیث کو ۱۱۰ مختلف عنادیں کے تحت بیان کیا گیا ہے۔ یہ حصہ ۱۱۲ صفحات پر مشتمل ہے کتاب کے آخر میں ایک مناظرہ بھی درج ہے جو مصنف اور مولانا احمد ذیرہ غازی خانی کے درمیان رجب ۱۳۳۸ھ کو ہوا۔ کتاب کا بقیہ حصہ اب تک شائع نہیں ہو سکا البتہ کتاب کی تخلیص ” منتخب کوثر النبی ” کے نام سے ”محمد جی ” نامی ایک عالم نے کی جس کا خطی نسخہ مکتبہ ۱۲۸۲ھ ہ پنجاب یونیورسٹی کے کتب خانہ میں موجود ہے۔<sup>(۲۸)</sup>

#### ۱۸۔ عبداللہ مدراسی (ف ۱۳۶۷ھ / ۱۸۵۰ء)

شیخ عبداللہ بن عبدالقدور بن صادق مدراسی ۱۲۰۵ھ میں مدراس میں پیدا ہوئے۔ محمد حسین مدراسی، عبدالعلی بن نظام الدین لکھنؤی اور شیخ محمد غوث سے شرف تمند حاصل کیا ساری زندگی درس و تدریس میں مشغول رہے ۲۷ محرم الحرام ۱۳۶۷ھ ابجری کو آپ کا انتقال ہوا۔ علم حدیث میں متعدد تصانیف چھوڑیں ایک کتاب اصول حدیث کے فن رجال سے متعلق بھی لکھی جس کا نام ہے ”کتاب فی رجال احتجاج اسلام“۔

#### ۱۹۔ عبدالحکیم لکھنؤی (ف ۱۳۰۳ھ / ۱۸۸۲ء)

شیخ عبدالحکیم لکھنؤی ۲۶ ذی القعده ۱۳۶۳ھ کو لکھنؤ کے مضافات میں بانڈا کے مقام پر پیدا ہوئے۔ پانچ سال کی عمر میں قرآن مجید حفظ کر لیا۔ مروجہ فنون کی کتب اپنے والد ماجد سے پڑھیں۔ بعض درسی کتب کی تعلیم اپنے خالو محمد نعمت اللہ سے بھی لی۔ اللہ تعالیٰ نے شروع ہی سے ان کے دل میں تدریس اور تالیف کی محبت ڈال دی تھی۔ انہوں نے جس کتاب کو پڑھا اسے پڑھایا بھی۔ غیر معنوی حافظہ کے مالک تھے۔ دو دفعہ حج بیت اللہ کی سعادت سے بہرہ مند ہوئے ایک دفعہ دوران سفر علماء حجاز سے استفادہ بھی کیا پوری زندگی تصنیف و تالیف اور تدریس میں گزارنے کے بعد ربع الاول ۱۳۰۳ھ کو لکھنؤ میں انتقال کیا۔<sup>(۲۹)</sup>

شیخ کے محبوب ترین فنون علم حدیث اور فقہ تھے آپ کی اکثر مولفات انہی دو کے گرد گھومتی ہیں آپ نے متعدد فقہی اور حدیثی کتب کے خواہی لکھے جمیع طور پر آپ کی تصنیفات کی تعداد ۱۱۰ ہے ۔ جن میں تین کا تعلق اصول حدیث سے ہے اور تینوں عربی زبان میں ہیں ۔

۱۔ الرفع و التکمیل فی الجرح والتعديل: (عربی) جیسا کہ نام سے ظاہر ہے یہ جرح و تعديل کے فن میں ایک جامع کتاب ہے ۔ کتاب کے شروع میں تالیف کا سبب، جرح و تعديل کی ضرورت اور اس کے جواز و عدم جواز پر بحث کی گئی ہے ۔ اس کے بعد پوری کتاب کو پچیس (۲۵) ایقاٹ میں تقسیم کیا گیا ہے گویا کہ یہ ۲۵ ابواب ہیں ۔ ہر ایقاٹ میں جرح و تعديل کے کسی مسئلے کو تفصیل سے بیان کیا گیا ہے اور اس میں علماء کی آراء تفصیل سے بیان کی گئی ہیں ۔

یہ کتاب مولف کی زندگی میں پہلی دفعہ ۱۳۰۱ھ میں مطبع انوار محمدی لکھنؤ سے شائع ہوئی پھر مولف کی وفات کے بعد ۱۳۰۹ھ میں مطبع علوی لکھنؤ سے دوسری بار شائع ہوئی تیسرا بار حلب سے ۱۳۸۳ھ میں مکتب مطبوعات اسلامیہ نے شیخ عبدالفتاح ابو عنده کی شاندار علمی تحقیق کے ساتھ اسے شائع کیا ہے ۔

۲۔ الاجوبة الفاضلة للأسئلة العشرة الكاملة: (عربی) یہ کتاب جیسا کہ نام سے ظاہر ہے دس سوالوں کا جواب ہے جو مولانا لکھنؤی سے مولانا محمد حسین بیالوی (ف ۱۳۲۸ھ) نے پوچھے تھے ۔ مولانا لکھنؤی نے ان کا اس قدر مفصل جواب دیا کہ ایک کتاب تیار ہو گئی ۔ سوالوں کا تعلق علم اصول حدیث کے مختلف مباحث سے ہے جن سے عموماً طلاب حدیث کو سابقہ پیش آتا ہے اور با آسانی حل کرنا ان کے بس میں نہیں ہوتا ۔ یہ کتاب ایک بار مؤلف کی زندگی میں طبع ہوئی ۔ دوسری بار ۱۳۸۳ھ میں مکتب مطبوعات اسلامیہ حلب نے شیخ عبدالفتاح ابو عنده کی علمی تحقیق کے ساتھ شائع کیا ہے ۔ تحقیق کتاب کے ۳۰۲ صفحات ہیں ۔

۳۔ ظفر الامانی بشرح مختصر السيد الشریف الجرجانی فی مصطلح الحدیث: (عربی) یہ کتاب علم مصطلح الحدیث میں سید شریف جرجانی (ف ۸۱۷ھ) کی کتاب "مختصر السيد الشریف الجرجانی" کی شرح ہے ۔ سید شریف نے شیخ حسین بن محمد بن عبدالله الطیی کی کتاب "الخلافۃ فی اصول الحدیث" کو "المختصر" کے نام سے تلخیص کیا تھا ۔ مولانا لکھنؤی نے اس کی جامع شرح ظفر الامانی کے نام سے لکھی جو اصطلاحات حدیث کے جملہ مسائل سے بحث کرتی ہے ۔ یہ کتاب پہلی بار مؤلف کی زندگی میں مطبع چشمہ فیض عامہ لکھنؤ سے ۱۳۰۳ھ میں شائع ہوئی ۔ دوسری بار ۱۳۱۵ھ میں ڈاکٹر تقی الدین

ندوی کی تحقیق کے ساتھ یہ دہنی سے شائع ہوئی۔ پھر تیری بار شیخ عبدالفتاح ابو غده کی تصحیح اور ڈاکٹر تقی الدین ندوی کی تحقیق کے ساتھ مکتب مطبوعات اسلامیہ کی طرف سے ۱۹۷۴ھ میں شائع کی گئی۔

تحقیق کے ساتھ اب یہ کتاب ۸۰ صفحات پر مشتمل ہے۔

## ۲۰۔ نواب صدیق حسن خان (ف ۱۳۰۷ھ / ۱۸۸۹ء)

نواب صدیق حسن خان بانس بریلی میں ۱۹ جمادی الاولی ۱۲۲۸ھ کو پیدا ہوئے۔ آپ کا تعلق حسینی سادات سے تھا اور سلسلہ نسب ۳۳ واسطوں سے جناب رسول اللہ صلی اللہ علیہ وسلم تک پہنچتا ہے۔ آپ کے والد سید اولاد حسن خاں صاحب شاہ عبدالعزیز محدث دہلوی کے شاگرد تھے اور سید احمد بریلوی کے ہاتھ پر بیعت سے مشرف تھے۔

آپ پہلے محلہ کے مکتب میں پڑھنے بیٹھے والد ماجد کی وفات کے بعد سید احمد علی انہیں فرخ آباد لے آئے۔ یہاں کے اساتذہ سے کتب فیض کیا اور آخر کار ۱۲۶۹ھ میں دھلی چلے آئے اور صدر الافضل مفتی علامہ صدر الدین کی خدمت میں ایک سال آٹھ ماہ حاضر رہے اور ۱۲۷۱ھ میں ان سے سند فراغ حاصل کی۔ ۲۱ سال کی عمر میں علوم متداولہ سے فراغت حاصل کر کے اپنے وطن قتوح واپس آئے چند ماہ قیام کے بعد بھوپال میں ملازم ہو گئے۔ کئی بار بھوپال چھوڑا اور پھر واپس آئے۔ ریس بھوپال سکندر جہاں بیگم کی وفات کے بعد ان کی صاحبزادی نواب شاہ جہاں بیگم سے ان کی شادی ہوئی اور پھر آخر تک بیہیں کے ہو کے رہ گئے اور ۱۳۰۷ھ میں بھوپال ہی میں انتقال کیا۔<sup>(۲۰)</sup>

نواب صاحب نے زرکشیر صرف کر کے حدیث کی کتابیں اور خود بھی مختلف فنون میں کتابیں تصنیف کیں ان کی مولفات کی کل تعداد ۲۲۲ ہے جن میں تین کا تعلق علم اصول حدیث سے ہے جو درج ذیل ہیں۔

### ا۔ منبع الوصول الی اصطلاح احادیث الرسول صلی اللہ علیہ وسلم (فارسی):

یہ کتاب اصول حدیث میں ہے اس میں نہایت شستہ اور سلیس فارسی زبان استعمال کی گئی ہے۔ اصطلاح محدثین ارشاد نبوی کو تقسیم کر کے مختلف ناموں سے موسم کیا گیا ہے۔ ان اصطلاحات کی تعریفیں ذکر کی گئی ہیں۔ اصول حدیث کی یہ کتاب نواب صاحب کی نادر کتابوں میں سے ہے۔ بہت ہی تفعیع اور تلاش کے بعد یہ بات کہی جا سکتی ہے کہ فارسی زبان میں اس فن پر اس سے پہلے اسی کوئی کتاب دیکھنے میں نہیں آئی یہ کتاب مطبع شاہ جہاں بھوپال سے ۱۲۹۲ھ میں شائع ہوئی کتاب کے

آخر میں دو بڑے قصیدے بھی مرقوم میں۔ کتاب ۲۳۷ صفحات پر مشتمل ہے اور افادیت کے اعتبار سے اہل علم کے لئے انتہائی مفید ہے۔<sup>(۳۱)</sup>

### ۲۔ سلسلۃ العسجد فی ذکر مشائخ السند (فارسی):

یہ کتاب فارسی زبان میں ہے اس میں چھ فصلیں اور ایک خاتمہ ہے مقدمہ میں نواب صاحب نے علم حدیث کی فضیلت بیان کی ہے۔ فصل اول میں صحابہ ستر کے خود اپنے مشائخ کا سلسلہ سند ذکر کیا ہے۔ دوسرا فصل میں احادیث سلسلہ کا ذکر کیا ہے۔ تیسرا فصل میں اپنے مشائخ کی اجازت کے سلسلہ میں خود ان کی زبانی بعض فضیلتوں کا ذکر کیا ہے فصل پنجم میں علم حدیث اور سنت مطہرہ کی کتابوں کے طبقات کے بعض فوائد پر روشنی ڈالی ہے۔ چھٹی فصل فہرست کتب پر مشتمل ہے خاتمہ میں خدوند قدوس کی حمد و شنا اور شکر ادا کیا ہے۔ کتاب کے آخر میں نواب صاحب نے اپنے کتب خانہ کی فہرست دی ہے کتاب ۱۳۷ صفحات پر مشتمل ہے اور مطبع شاہ جہاں بھوپال سے طبع ہو کر منظر عام پر آئی۔<sup>(۳۲)</sup>

### ۳۔ الحظۃ فی ذکر الصحابۃ (عربی):

یہ کتاب عربی زبان میں ہے۔ فاتحہ، پائیع ابواب اور خاتمے پر مشتمل ہے فاتحہ میں، فضیلت علم و علماء اور حدیث و محدثین بیان کی ہے باب اول میں علوم حدیث کی مختلف تقسیمات و کتب جیسے مسانید، و معاجم، اجزاء، احکام اور رقائق کا بیان ہے۔ باب دوم میں فروع علوم الحدیث جیسے علم ناجع و منسون، علم الثقاۃ والضعفاء، علم تلتفیق الحدیث علم البحرح و التعديل، علم اسماء الرجال اور علم احوال الرجال کی کتابوں کا ذکر ہے۔ باب سوم طبقات کتب حدیث سے متعلق ہے جس میں کتابوں کو چار طبقات میں تقسیم کر کے ہر طبقے کی کتب کو علیحدہ بیان کیا ہے۔ باب چہارم میں موطا اور کتب ستر کی تفصیل ہے۔ باب پنجم امام مالک، امام احمد اور اصحاب کتب ستر کے تراجم میں ہے خاتمہ میں مصنف نے اپنا ترجمہ اور اسناد حدیث بیان کی ہیں۔

یہ کتاب برصغیر میں کئی بار طبع ہوئی تقسیم ہند سے پہلے بھی اور تقسیم ہند کے بعد بھی۔ ۱۹۷۷ء میں اسلامی اکادمی لاہور نے اسے شائع کیا، ۱۹۸۵ء میں دارالکتب العلمیہ بیروت سے شائع ہوئی۔

### ۲۱۔ محمد حسین ہزاروی (ف ۱۳۰۸ھ / ۱۸۹۰ء)

آپ گزھی حبیب اللہ خاں تحقیل مانسہرہ ضلع ہزارہ میں عبدالتار صاحب کے گھر پیدا ہوئے۔

مکمل علوم سید نذیر حسین صاحب محدث دھلوی سے کی فراغت کے بعد سندر پور اور ہری پور ہزارہ میں رہے اور تدریس کرتے رہے ۱۳۰۸ھ کے بعد وفات پائی اور گڑھی حبیب اللہ خاں میں دفن ہوئے۔

تدریس کے ساتھ ساتھ تصنیف بھی کرتے رہے آپ کی چار تصنیفات میں سے دو کا تعلق اصول حدیث سے جو درج ذیل ہیں۔

### ۱۔ تحفة الباقي شرح الفیة العراقي (عربی):

یہ کتاب حافظ زین الدین بن الحسین العراقي (ف ۸۰۵ھ) کی منظوم کتاب "الفیة العراقي" کی مختصر سی شرح ہے جو حاشیہ پر درج ہے۔ حاشیہ سمیت کتاب بڑے سائز کے ۱۷۲ صفحات پر مشتمل ہے جو مطبع فاروقی ڈھلی سے ۱۳۰۰ھ میں طبع ہوئی۔

### ۲۔ شرح الشرح نخبۃ الفکر (فارسی):

یہ حافظ ابن حجر کی کتاب نزہۃ النظر شرح نخبۃ الفکر کی شرح ہے جس کا نام آپ نے "تصحیح النظر فی توضیح نخبۃ الفکر علی مصطلح الاثر، رکھا۔ یہ کتاب ۱۳۰۶ھ اور ۱۳۰۸ھ میں مطبع محمدی لاہوری سے طبع ہوئی اس کے ۳۹۲ صفحات ہیں اور فارسی زبان میں لکھی گئی ہے۔ (۳۳)

### ۲۲۔ عبدالرحمٰن مبارکپوری (ف ۱۳۵۳ھ / ۱۹۳۵ء)

نام عبدالرحمٰن بن مولانا حافظ عبدالرحیم، مولود نشا مبارکپور اور کنیت ابوالعلی ہے۔ ابتدائی کتب مولوی خدا بخش اعظم گڑھی اور مولانا حاجی محمد سلیم سے پڑھیں۔ باقی علوم و فنون حضرت عبداللہ غازی پوری سے پڑھے۔ حدیث کی تعلیم حضرت میاں نذیر حسین صاحب اور شیخ حسین عرب یمنی سے حاصل کی۔ فراغت کے بعد اپنے مسکن مبارکپور ہی میں مند تدریس کو مزین فرمایا۔ درس کی شہرت سن کر طلبہ دور سے چلے آئے۔ آپ کی تلامذہ کی تعداد بہت زیادہ ہے۔ بر صغیر کے علاوہ دیگر ممالک کے طلبہ نے بھی آپ سے کسب فیض کیا، ساری عمر درس و تدریس اور تصنیف و تالیف میں مشغول رہے۔ فتاوی نذیر یہ جو ابتدائی ایام میں شائع ہوا تھا آپ ہی کا مرتب کردہ تھا جامع ترمذی کی مشہور شرح تحفة الاحوزی آپ ہی کی تصنیف ہے۔ اپنے عالی مرتب استاد عبداللہ غازی پوری کے فتاوی مرتب کر رہے تھے کہ ۱۳۵۳ھ کو اس دار فانی سے رخصت ہو گئے۔

مولانا مبارکپوری نے درس و تدریس کے علاوہ دو درجن کے قریب مختلف موضوعات پر کتابیں اور

رسائل تصنیف کے جن میں سے تحفۃ الاحوزی کا مقدمہ اصول حدیث سے متعلق ہے۔ (۳۳)

### ۲۳۔ مقدمہ تحفۃ الاحوزی شرح جامع الترمذی (عربی):

تحفۃ الاحوزی کا یہ مقدمہ دو ابواب پر مشتمل ہے۔ پہلا باب علم حدیث، اس کی فضیلت و اہمیت، جیت، تدوین حدیث، انواع کتب حدیث اور کتب حدیث کی شروع کے تعارف پر مشتمل ہے دوسرے باب میں امام ترمذی اور ان کی جامع کا تفصیلی تعارف کرایا گیا ہے۔

کتب حدیث میں اس کی اہمیت کو ابھار کرنے کے ساتھ ساتھ امام ترمذی کی اصطلاحات، شروع ترمذی اور رواۃ ترمذی پر مفصل بحث کی گئی ہے۔ یہ مقدمہ ۳۲۲ صفحات پر مشتمل ہے اور تحفۃ الاحوزی کے ساتھ ہر بار طبع ہوتا رہا ہے۔ (۳۴) تحفۃ الاحوزی کو برصغیر سے باہر بھی مقبولیت حاصل ہوئی اور مدینہ منورہ سے اس کے کئی ایڈیشن شائع ہوئے۔

### ۲۴۔ شیر احمد عثمانی (ف ۱۳۶۹ھ / ۱۹۴۹ء)

مولانا شیر احمد عثمانی ۱۳۰۵ھ کو دیوبند صلح سہارنپور میں پیدا ہوئے۔ والد صاحب نے نام فضل اللہ رکھا بعد ازاں شیر احمد کے نام سے مشہور ہوئے۔ ۱۳۱۹ھ میں دارالعلوم دیوبند میں تعلیم شروع کی اور ۱۳۲۵ھ میں وہاں سے فارغ ہوئے اور سند الفراغ حاصل کی۔ آپ کے مشہور اساتذہ مولانا محمد یسین۔ مولانا غلام رسول ہزاروی اور شیخ الحنفی محمود الحسن ہیں فراغت کے بعد مدرسہ فتحوری دھلی میں صدر مدرس مقرر ہوئے مگر کچھ ہی عرصے کے بعد ۱۳۲۸ھ میں دیوبند بلائے گئے یہاں ایک عرصہ درجہ علیا کی مختلف کتابیں پڑھاتے رہے آپ کا صحیح مسلم کا درس بڑی شہرت رکھتا تھا ۱۳۵۶ھ میں دارالعلوم دیوبند کے مھتمم مقرر ہوئے اور ۱۳۶۲ھ تک یہ فرائض سر انجام دیتے رہے۔ سیاسیات میں پہلے جمیعیۃ علماء ہند کے ساتھ تھے۔ پھر مسلم لیگ میں شامل ہو گئے اور جمیعیۃ علماء اسلام کے صدر منتخب کئے گئے آپ نے مسلم لیگ میں شامل ہو کر تحریک پاکستان کو بہت تقویت بخشی۔ حالات حاضرہ پر گھری نظر رکھتے تھے آپ کی تحریر و تقریر عوام و خواص میں بڑی مقبول تھی صفر ۱۳۶۹ھ کو بہاول پور میں فوت ہوئے اور کراچی میں دفن کئے گئے۔ (۳۵)

آپ نے دس کے قریب کتابیں بطور علمی درشت چھوڑیں۔ قرآن کریم پر لکھے گئے آپ کے جواہی اور فتح المکہم شرح صحیح مسلم کو بڑی شہرت ملی، برصغیر کے علاوہ دیگر ممالک میں بھی اسے پسند کیا گیا۔ فتح المکہم کا مقدمہ اصول حدیث میں معلومات کا خزانہ ہے جس کی تفصیل حسب ذیل ہے۔

## مقدمہ فتح الکشم شرح صحیح مسلم (عربی) :

فتح الکشم کے ابتداء میں پچاس صفحات پر مشتمل یہ مقدمہ اصول حدیث کی معلومات سے بھرا ہوا ہے۔ اس میں خصوصیات صحیح مسلم اور شروح مسلم، امام مسلم کے حالات زندگی، روایۃ مسلم کے حالات اور مقدمہ صحیح مسلم پر سیر حاصل بحث کی گئی ہے۔

یہ مقدمہ اپنی گھرائی اور علمی مباحثت کی بنا پر از خود اصول حدیث پر ایک مختصر کتاب کا درجہ رکھتا ہے۔ قاری کو اس مقدمہ کا مطالعہ اصول حدیث پر علیحدہ کتاب کے مطالعہ سے بے نیاز کر دیتا ہے۔ اقسام حدیث کے بیان میں فاضل مولف نے ابن حجر کے نسبے، ابن الصلاح کے مقدمہ، سناؤی کے شرح الفیہ اور نووی کی تقریب پر مدارکیا ہے اقسام حدیث کے تذکرہ کے بعد طرق تحمل حدیث، اقسام کتب حدیث اور طبقات کے بیان کے ساتھ ساتھ کتب حدیث میں صحیح مسلم کا مقام واضح کیا ہے۔ مقدمہ میں صحیح مسلم کی توضیحات کے ضمن میں امام مسلم کی شرائط قبول - امام بخاری اور امام مسلم کا روایت و مععنی کے قبول میں اختلاف کو مفصل بیان کیا گیا ہے مقدمہ کے مطالعہ سے اصول حدیث کی بنیادی تعلیم حاصل ہو جاتی ہے اور اصول حدیث میں استعمال ہونے والی اصطلاحات کا علم ہو جاتا ہے۔<sup>(۲۷)</sup>

## ۲۲۔ محمد اور لیں کاندھلوی (ف ۱۳۹۰ھ / ۱۸۷۲ء)

آپ کا آبائی وطن یو پی کا مردم خیز قصبہ "کاندھلہ" ضلع مظفرنگر ہے آپ کے والد جناب محمد امام علی صاحب بھوپال میں محلہ جنگلات کے مہتمم تھے وہیں ۱۳۱۷ھ / ۱۸۹۹ء میں آپ کی ولادت ہوئی والد صاحب کی طرف سے صدیقی اور والدہ کی طرف سے فاروقی ہیں۔ ابتدائی تعلیم مولانا اشرف علی تھانوی کی زیر گنراوی خاقانہ اشرفیہ تھانہ بھون میں حاصل کی۔ اعلیٰ تعلیم کے لئے مظاہر العلوم سہارنپور میں داخلہ لیا۔ مولانا خلیل احمد سہارنپوری اور مولانا ثابت علی سے دورہ حدیث پڑھ کر سند حاصل کی۔ مظاہر العلوم سے فراغت کے بعد دارالعلوم دیوبند کا رخ کیا اور ۱۳۲۷ھ میں مولانا انور شاہ کشمیری سے دوبارہ دورہ حدیث پڑھ کر دوسرا سند حاصل کی۔ آپ کے اساتذہ میں شاہ صاحب کے علاوہ مولانا شبیر احمد عثمانی مفتی عزیز الرحمن اور مولانا رسول خاں صاحب شامل ہیں۔ فراغت کے بعد مدرسہ امینیہ دہلی سے مدرسی کا آغاز کیا ۱۳۳۸ھ میں آپ کو دارالعلوم دیوبند میں تدریس کے لئے بلایا گیا ۱۳۴۶ھ میں آپ حیدر آباد تشریف لے گئے اور مکہۃ المصانع کی شرح تعلیق ایصال کے نام سے تالیف کی۔ ۱۳۵۸ھ میں آپ نے دوبارہ سند دارالعلوم کو رونق بخشی اور یہ سلسہ

۱۳۶۸ھ تک جاری رہا اسی سال آپ پاکستان تشریف لائے اور امیر بہاولپور کی دعوت پر بطور شیخ الجامعہ العجایبہ (جامعہ اسلامیہ حالیا) منصب سنگھالا دو سال تک آپ کا قیام بہاول پور میں رہا پھر جامعہ اشرفیہ لاہور کے شیخ الحدیث کی حیثیت سے باقی عمر لاہور میں گذاری چونہیں سال جامعہ اشرفیہ میں ہزاروں طلبہ کو مستفید کر کے ۱۳۹۲ھ / ۱۹۷۲ء اس دارفانی سے رخصت ہوئے۔

آپ ایک بہترین مدرس ہونے کے ساتھ ایک بہترین مولف بھی تھے اپنے پیچھے پچاس کے قریب کتابیں اور رسائل علمی ورثہ چھوڑا جن میں سے دو کا تعلق اصول حدیث سے ہے جو حسب ذیل ہیں۔

### ۱۔ منہج المغیث شرح الفیہ الحدیث: (عربی)

یہ حافظ زین الدین العراقي کے منظوم الفیہ الحدیث کی شرح ہے جو اپنے اندر بڑی جامعیت لئے ہوئے ہے۔ شیخ نے دوران شرح صرف ، نحو ، بلاغت کلام اور فقرہ حدیث کے بڑے نکات بیان کئے ہیں۔ الفیہ کے مشکل الفاظ کی شرح کی ہے اور اس کے بہم مقامات کو واضح کیا ہے۔ یہ کتاب مخطوط تھی جناب ساجد الرحمن صدیقی نے اسے تحقیق کر کے پنجاب یونیورسٹی لاہور میں پیش کیا اور ڈاکٹریٹ کی ڈگری حاصل کی یہ رسالہ ابھی تک طبع نہیں ہوا۔

### ۲۔ مقدمہ الحدیث (عربی):

یہ بھی شیخ کی ایک مخطوط کتاب ہے جس میں شیخ نے علم اصول حدیث کے ان مسائل کو بیان کیا جن کی ایک مبتدی طالب علم کو مطالعہ حدیث شروع کرنے سے پہلے ضرورت پڑتی ہے۔ یہ پانچ ابواب پر مشتمل ہے۔

پہلے باب میں شیخ نے حدیث کا معنی و مفہوم ، تاریخ جمع و تدوین اور جیت حدیث کے بارے میں شبہات کا عقلی و نقلي رد کرنے کے ساتھ ساتھ سند ، متن اور رجال کے متعلق بیان کیا ہے۔

دوسرا باب کتب ستہ اور دیگر متبادل کتب کی تعریف و شروع اور ان کی خصوصیات پر مشتمل ہے۔

تیسرا باب عدالت صحابہ - تابعین اور ان کے طبقات سے متعلق ہے۔

چوتھے باب میں فقرہ الحدیث کا مفہوم۔ محمدین اور فقهاء کے درمیان فرق۔ میدان حدیث میں دونوں کی اہمیت و ضرورت اور ہر ایک کے لئے دوسرے کی ضرورت بیان کی ہے۔

پانچواں باب فقه حنفی اور حدیث رسول سے اس کے تعلق پر مشتمل ہے اس مقدمے میں شیخ نے ان تمام کتب سے استفادہ کیا ہے جو ان سے پہلے برصغیر میں لکھی گئی تھیں اور یوں یہ کتاب سابقہ کتب کے خلاصے کے طور پر سامنے آتی ہے۔<sup>(۳۹)</sup>

راقم نے اس کی تحقیق کر کے پنجاب یونیورسٹی لاہور سے ڈاکٹریٹ کی ڈگری حاصل کی ہے۔ مگر یہ رسالہ ابھی تک زیر طبع سے آ راستہ نہیں ہو سکا۔

## ۲۵۔ ظفر احمد عثمانی (ف ۱۳۹۲ھ)

آپ ۱۳ ریج الادول ۱۳۱۰ھ کو دیوبند ضلع سہارنپور کے محلہ ”دیوان“ میں جناب شیخ لطیف احمد عثمانی کے گھر پیدا ہوئے۔ ابتدائی تعلیم دیوبند میں حاصل کی پھر حضرت قہانوی کے ہاں تھا نہ بھون میں پڑھتے رہے ۱۳۲۷ھ کو مدرسہ مظاہر العلوم سہارنپور میں داخلہ لیا اور ۱۳۲۸ھ میں حضرت مولانا غلیل احمد سے دورہ حدیث پڑھ کر سند فراغ حاصل کی ۱۳۲۹ھ میں اسی مدرسہ میں تدریس پر مامور ہوئے اور آٹھ سال تک اعلیٰ تدریسی خدمات سرانجام دیتے رہے ۱۳۵۸ھ میں ڈھاکہ یونیورسٹی میں تدریس کے لئے گئے۔ ۱۳۶۶ھ / ۱۹۴۷ء کو قیام پاکستان کے موقع پر خواجہ ناظم الدین وزیر اعلیٰ مشرقی پاکستان نے آپ ہی سے پرچم کشائی کرائی ۱۹۴۸ء میں ڈھاکہ یونیورسٹی کے مدرسہ عالیہ سے وابستہ ہوئے اور جون ۱۹۵۲ء میں ملازمت سے سکدوش ہوئے اور مولانا احتشام الحق قہانوی کے شدید اصرار پر ڈھاکہ سے دارالعلوم نندوالہ یار سنده میں بطور شیخ الحدیث تشریف لے آئے اور آخری وقت تک تدریس حدیث میں لگے رہے۔ ۲۳ ذیقعده ۱۳۹۲ھ بطبقان ۸ دسمبر ۱۹۷۳ء انتقال کیا اور نندووالہ یار سنده ہی میں دفن ہوئے<sup>(۴۰)</sup> آپ نے بے شمار چھوٹی بڑی کتابیں تحریر فرمائیں لیکن سب سے زیادہ شہرت اعلاء السنن کو ملی اس کا مقدمہ جسے ابناءِ ایسکن الی من یطابع اعلاء السنن کا نام دیا گیا اپنی افادیت کے اعتبار سے بہت عمدہ ہے اس کے تین حصے ہیں پہلے حصے میں علم اصول حدیث کے بارے میں تفصیل سے کیا گیا ہے جس کی تفصیل حسب ذیل ہے۔

مقدمة اعلاء السنن الی من یطابع اعلاء السنن (قواعد التحذیث - عربی)

مقدمہ اعلاء السنن کا پہلا حصہ جو قواعد التحذیث کے نام سے معروف ہے ایک مقدمہ اور ۹ فصلوں پر مشتمل ہے۔

مقدمہ میں علم اصول حدیث کی اصطلاحات اور اقسام حدیث کو بیان کیا گیا ہے۔ فصل اول رجال کی

توثیق اور تضعیف کے بارے میں ہے فصل دوم میں صحیح اور حسن حدیث کے اہم قواعد کو بیان کیا گیا ہے۔ فصل سوم ضعیف حدیث پر عمل کرنے کے بارے میں مختلف علماء کی آراء کو پیش کرتی ہے۔ فصل چہارم میں مرفوع، موقوف، موصول اور مقطوع حدیث کی وضاحت کرنے کے ساتھ جیت احوال صحابہ پر دلائل دیئے گئے ہیں۔ فصل پنجم مرسل، ملسوں، منقطع اور متصل احادیث کے احکام کے بارے میں ہے۔ فصل ششم میں مضطرب حدیث اور اس کے مختلف احوال کو بیان کیا ہے۔ فصل هشتم میں احادیث کے درمیان کے قواعد، اس میں مستعمل الفاظ اور مراتب کے بارے میں ہے۔ فصل نهم میں احادیث کے تعارض کو دور کرنے کے طریقوں کے بارے میں بتایا گیا ہے۔ آخری فصل فصل نهم میں امام ابو حنیفہ اور ان کے اصحاب کے تراجم کو پیش کیا گیا۔

پہلی بار یہ مقدمہ انباء لیکن الی من یطاع اعلاء السنن کے نام سے تھا انہوں نے ۱۳۲۸ھ میں طبع ہوا۔ دوسری بار ۱۳۸۳ھ میں کراچی سے چھپا تیرسی بار جناب شیخ عبدالفتاح ابوالغدہ کی تحقیق کے ساتھ ۱۳۹۱ میں ریاض سے شائع ہوا۔ ڈاکٹر صاحب نے مولانا کی اجازت سے اس حصے کا نام جو قواعد الحدیث کے نام مشہور تھا ”قواعد فی علوم المدیث“ سے بدل دیا یہ محقق حصہ ۳۲۲ صفحات پر مشتمل ہے اور اصول حدیث میں ایک انتہائی مفید کتاب ہے جسے ادارة القرآن و العلوم الاسلامیہ کراچی کی طرف سے بھی اعلاء السنن کے ساتھ بطور مقدمہ شائع کر دیا گیا ہے۔

## ۲۶۔ عبد السلام مدنی

مولانا عبد السلام مدنی جامعہ اسلامیہ مدینہ منورہ کے فارغ التحصیل اور جامعہ سلفیہ بنارس بھارت کے مدرس ہیں موصوف نے ابن حجر عسقلانی کی مشہور کتاب نزہۃ النظر شرح نجۃ الافکر پر حواشی لکھے ہیں اور ان حواشی کے ذریعے عبارت کی توضیح اور مسائل کی تبیح کی ہے۔ حواشی عربی زبان میں لکھے گئے ہیں اور جامعہ سلفیہ بنارس بھارت سے ۱۹۸۲ء میں شائع ہوئے۔ فاروقی کتب خانہ ملتان بھی انہیں شائع کر چکا ہے۔ ملتان سے شائع شدہ حواشی مع نزہۃ النظر ۱۳۶ صفحات پر مشتمل ہیں۔ کتاب کے آخر میں محمد بن اسماعیل صنعاوی (ف ۱۱۸۲ھ) کی منظومة قصب السکر فی نظم نجۃ الافکر کو چھاپا گیا ہے۔

## ۲۷۔ محمد رفیق اثری

مولانا محمد رفیق اثری مولانا سلطان محمود صاحب محدث جلال پور بیبر والا کے ہونہار شاگرد ہیں اور جامعہ دارالحدیث جلال پور بیبر والا ہی میں تدریسی فرائض سرانجام دے رہے ہیں۔ موصوف نے حافظ

زین الدین العراقي (ف ۸۰۶ھ) کے الفيء پر حواشی لکھے ہیں۔ جو عربی زبان میں ہیں اور انہیں ”التعليقات الارثية“ کا نام دیا ہے۔ یہ تعليقات الفيء کے ساتھ ”الفيء الحدیث مع التعليقات الارثية“ کے نام سے ۱۹۶۸ء میں چھپی جمعیۃ النشر و التأییف الارثیۃ نے جلال پور پیر والہ ملتان سے شائع کیا۔ تعليقات کے ساتھ کتاب ۱۰۳ صفحات پر مشتمل ہے۔

## ۲۸۔ محمد حسن جان

مولانا محمد حسن جان ملک کے متاز عالم دین اور سابق ممبر قومی آسیلی ہیں موصوف جامعہ امداد العلوم الاسلامیہ پشاور کے ہمہ تم ہونے کے ساتھ ساتھ ایک عرصہ سے تدریسی خدمات بھی سرانجام دے رہے ہیں موصوف نے اصول حدیث کے متعلق ایک کتاب لکھی ہے جس کا نام ہے ”احسن الخبر فی مبادی علم الائڑ“ یہ کتاب اصول حدیث کے مبتدی طلبہ کے لئے بہت مفید ہے اور آسان عربی زبان میں ہے۔ اس میں طلبہ کی ضرورت کے مطابق انتہائی مفید معلومات جمع کر دی ہیں کتاب ۲۱۲ صفحات پر مشتمل ہے اور جامعہ امداد العلوم الاسلامیہ پشاور سے ۱۹۹۵ء پر دوسری بار شائع ہوئی ہے۔

## ۲۹۔ عبدالرحمن

مولانا عبدالرحمن صاحب دارالعلوم تعلیم القرآن راجہ بازار راولپنڈی کے شیخ الحدیث ہیں۔ آپ نے مبتدی طلبہ کے لئے اصول حدیث کو ایک مختصر کتاب میں جمع کیا ہے جس کا نام ہے ”جواہر الاصول فی مصطلح احادیث الرسول“ کتاب عربی زبان میں ہے اور طلبہ کے لئے بہت مفید ہے کتاب کے شروع میں متاز علماء جیسے مفتی محمد شفیع، مولانا شمس الحق افغانی اور دیگر کی تقریظات بھی درج ہیں۔ کتاب کے کل ۸۸ صفحات میں اور اسے دارالعلوم تعلیم القرآن راجہ بازار راولپنڈی نے ۱۹۶۷ء میں شائع کیا۔

## ۳۰۔ محمد انور بدختانی:

مولانا محمد انور بدختانی مولانا محمد یوسف بنوری کے ہونہار شاگردوں میں سے ہیں اور جامعہ بنوری ناؤں کراچی ہی میں مدرس ہیں آپ نے حافظ ابن حجر کی مشہور کتاب نزہۃ النظر شرح نخبۃ الفکر پر تعليقات مرتب کی ہیں اور انہیں ”تھہیل شرح نخبۃ الفکر“ کے نام سے کتابی محل میں شائع کیا ہے جو عربی زبان میں ہے اور کراچی سے بیت العلم کی طرف سے ۱۴۰۲ھ میں شائع کی گئی ہے۔ کتاب کے کل ۱۲۶ صفحات ہیں۔

## اُردو مُوَلَّفین کتب

### ۳۱۔ ڈاکٹر خالد علوی

ڈاکٹر خالد علوی ۱۹۲۰ میں پیدا ہوئے ، جامعہ نعمانیہ لاہور سے درس نظامی کی تکمیل کی پنجاب یونیورسٹی لاہور سے عربی ، اسلامیات اور سیاسیات میں ایم - اے کی ڈگریاں حاصل کیں ۔ ایڈنبرگ یونیورسٹی سکالٹ لینڈ سے عربی اور اسلامیات میں ڈاکٹریت کیا ۔ تیس سال تک تدریسی خدمات سر انجام دینے کے بعد پنجاب یونیورسٹی کے شیخ زید اسلامک سٹر کے ڈائرکٹر کے عہدہ سے ریٹائر ہوئے ۔ اس کے بعد اب تک دعوه اکیڈمی میں الاقوامی اسلامی یونیورسٹی اسلام آباد کے ڈائرکٹر جزل کی حیثیت علمی اور دعویٰ سرگرمیوں میں اہم کردار ادا کر رہے ہیں ۔ متعدد مقالات کے علاوہ میں کے قریب کتابیں بھی لکھے چکے ہیں ۔ ان میں ایک کا تعلق اصول حدیث ہے جو درج ذیل ہے ۔

### اصول الحدیث، مصطلحات و علوم۔ (اردو)

اردو زبان میں کھصی جانے والی یہ کتاب اصول حدیث میں انتہائی جامع اور ضمیم کتاب ہے جس کی مثل اس سے پہلے نہیں ملتی خود مؤلف نے پیش لفظ میں لکھا ہے اردو زبان میں کوئی مفصل اور مستقل تصنیف ہے جدید انداز تحقیق کے مطابق مرتب کیا گیا میری نظر سے نہیں گذری ۔ چنانچہ انہوں نے خود قلم انھایا اور جدید انداز تحقیق کے مطابق یہ کتاب مرتب کر دی کتاب کے شروع میں علم اصول حدیث اور اس کے ارتقاء کو بیان کیا گیا ہے ۔ پھر اقسام خبر بلحاظ سند بیان ہوئی ہیں اس کے بعد حدیث مقبول مع اقسام اور حدیث ضعیف مع اقسام کا ذکر کیا گیا ہے ۔ طعن راوی کے اسباب پر تفصیل سے روشنی ڈالی گئی ہے ۔ روایت بالمعنى کا جائزہ لیا گیا ہے اور غریب الحدیث وغیرہ پر سیر حاصل گفتگو کی ہے ۔ مختصر یہ کہ کتاب اصول الحدیث کے موضوع کو اپنے اندر پوری طرح سمیئے ہوئے ہے ۔ یہ کتاب درج ذیل خصوصیات کی حامل ہے ۔

۱۔ اس میں کوشش کی گئی ہے کہ بنیادی مأخذ کو سامنے رکھ کر ہر موضوع پر مفصل معلومات یکجا کر دی جاؤں تاکہ قاری کے سامنے پورا نقشہ آ جائے ۔

۲۔ اس امر کا بھی اہتمام کیا گیا ہے کہ مأخذ کی اصل عبارات درج کی جائیں تاکہ قاری کو بحث کی تہہ تک پہنچنے میں مدد مل سکے ۔

۳۔ کتاب جہاں حدیث کے طلبہ کے لئے افادہ کا باعث ہے وہاں عام قاری بھی اس سے مستفید ہو سکتا ہے ۔

یہ کتاب کا پہلا حصہ ہے جو مصطلحات و علوم کو اپنے اندر سوئے ہوئے ہے اور ۸۰۵ صفحات پر مشتمل ہے جسے الفیصل ناشران و تاجران کتب لاہور نے ۱۹۹۸ء میں شائع کیا ہے ۔

### ۳۲۔ عبدالجلیل الراشی:

پورا نام عبدالجلیل بن کلیم الدین الراشی ، اور کنیت ابو معاذ ہے اردو زبان میں اصول حدیث میں ان کی کتاب کا نام ہے ۔

”تحفۃ اهل النظر فی مصطلح اهل الخبر“ اس کتاب میں علم اصول حدیث کو اردو زبان میں اچھے انداز میں بیان کیا گیا ہے جو مبتدی طالب علموں کے لیئے بہت مفید ہے ۔ اس کتاب کو ڈاکٹر محمود الطحان کی تيسیر مصطلح الحدیث کی طرز پر ترتیب دیا گیا ہے ۔ بلکہ اسے اس کتاب کا اردو ایڈیشن کہنا بے جانہ ہو گا ۔ کتاب کو ندوۃ الحمد شیخ گوجرانوالہ نے ۱۹۸۷ء میں شائع کیا ۔ کتاب ۳۲۰ صفحات پر مشتمل ہے ۔

### ۳۳۔ خلیل الرحمن چشتی :

مولانا خلیل الرحمن چشتی ایک عرصہ سے اسلام آباد میں کتاب و سنت کی تعلیم کو عام کرنے میں مصروف ہیں ان کے قلم سے متعدد کتابیں منظر عام پر آ پچی ہیں ان میں سے ایک کتاب ”حدیث کی اہمیت و ضرورت“ ہے ۔ کتاب کے نام سے تو ظاہر ہوتا ہے کہ اس کا اصول حدیث سے کوئی تعلق نہیں ۔

لیکن کتاب کا ۲/۳ حصہ اصول حدیث پر محیط ہے ۔ کتاب چودہ ابواب پر مشتمل ہے ۔ پہلے باب میں حدیث و سنت کا دائرہ کار بیان ہوا ہے دوسرا باب میں سنت میں تو ازن و اعتدال رکھنے کا بیان ہے تیسرا باب میں حدیث اور قرآن کے باہمی تعلق کو واضح کیا گیا ہے چوتھے باب سے آخر تک پوری کتاب اصطلاحات حدیث اقسام حدیث تعارف کتب حدیث اور تراجم مکثرین روایۃ حدیث پر مشتمل ہے ۔ یہ کتاب حدیث کے ابتدائی طالب علموں کے لئے نہایت مفید ہے ۔ کتاب کے کل ۲۰۰ صفحات میں اور اسے النور اکیڈمی اسلام آباد نے ۱۹۹۹ء میں شائع کیا ہے ۔

## ۳۴۔ ڈاکٹر سہیل حسن۔

ڈاکٹر سہیل حسن صاحب مولانا عبدالغفار حسن صاحب کے صاحبزادے ہیں جو جامعہ اسلامیہ مدینہ منورہ میں تدریسی خدمات سر انجام دینے کے علاوہ اسلامی نظریاتی کونسل پاکستان کے بھی رکن رہ چکے ہیں۔ سہیل صاحب ۱۹۵۱ء میں لاہور میں پیدا ہوئے۔ جامعہ اسلامیہ مدینہ منورہ سے بلی۔ اے۔ ایم اے اور آخر میں جامعہ محمد بن سعود الاسلامیہ۔ ریاض سے پی ایچ ڈی کیا۔ ایک عرصہ سے میں الاقوامی اسلامی یونیورسٹی میں تدریسی خدمات سر انجام دے رہے ہیں اور آجکل ادارہ تحقیقات اسلامی کے شعبہ علوم القرآن والسنۃ کے سربراہ ہیں۔ مولانا نے جہاں تدریس کے ساتھ ساتھ مختلف مقالات لکھے وہاں انہوں نے علم اصول حدیث پر بھی ایک مختینم کتاب مرتب کی ہے جس کا نام ہے ”بجم اصطلاحات حدیث“ اس کتاب میں اصطلاحات حدیث کو حروف ابجد کے اعتبار سے ترتیب دیا گیا ہے۔ ہر اصطلاح کی جامع تعریف بیان کی گئی ہے۔ یہ کتاب طباعت کے مرحل میں ہے اور غقیریب ادارہ تحقیقات اسلام آباد کی طرف سے شائع کی جا رہی ہے اور اردو زبان میں ہے۔

## ۳۵۔ عبد الروف ظفر اور سراج الاسلام خیف

ڈاکٹر عبد الروف ظفر اسلامیہ یونیورسٹی بہاولپور کے شعبہ سیرت کے سربراہ ہیں۔ سراج الاسلام خیف کا تعلق پشاور یونیورسٹی ہے۔ دونوں کی مشترکہ تالیف ”التحدیث فی علوم الحدیث“ اردو زبان میں منظر عام پر آئی ہے۔ کتاب ۳۲۲ صفحات پر مشتمل ہے اور اسے مکتبہ قدوسیہ لاہور نے مگی ۲۰۰۰ء میں شائع کیا ہے۔

## مختصر اردو کتابچے

## ۳۶۔ مولانا خیر محمد جالندھری

مولانا خیر محمد جالندھری مدرسہ خیر المدارس ملتان کے بانی اور مہتمم تھے آپ نے اس مدرسے کا اجراء ۱۹۳۲ء میں جالندھر (بھارت) سے کیا تقسیم ہند کے بعد ملتان میں دوبارہ اس مدرسے نے کام شروع کیا اور اب پاکستان کے بڑے مدارس میں اس کا شمار ہوتا ہے۔ مولانا خیر محمد کا انتقال ۱۳۹۰ھ میں ملتان میں ہوا۔ مولانا نے اصول حدیث میں ایک مختصر سا کتابچہ اردو زبان میں مرتب فرمایا جس کا نام ہے۔ ”خیر الاصول فی حدیث الرسول“ یہ کتابچہ ۷۱ صفحات پر مشتمل ہے اور اسے مکتبہ امدادیہ۔

ملتان نے شائع کیا ہے ۔

### ۳۷۔ مولانا سلطان محمود محدث جلال پوری ۔

مولانا سلطان محمود صاحب دارالحدیث محمدیہ جلال پور پیر والہ ضلع ملتان کے بانی اور شیخ الحدیث تھے ۔ آپ کے شاگردوں کی تعداد ہزاروں میں ہے مولانا کا انتقال ۱۹۹۵ء میں ہوا ۔ آپ نے اردو زبان میں مختصر سا کتابیہ بنام ”اصطلاحات الحدیث“ مرتب فرمایا ۔ کتابچہ ۳۰ صفحات پر مبنی ہے جس میں اصطلاحات حدیث کو حروف ابجد کی ترتیب سے مرتب کر کے ان کی تعریفیات بیان کی گئی ہیں اسے فاروقی کتب خانہ لاہور نے شائع کیا ہے ۔ سال اشاعت درج نہیں ۔

### اردو تراجم

جس طرح علماء برصغیر نے عربی ، فارسی اور اردو زبان میں کتابیں لکھ کر اصول حدیث کی خدمت کی اسی طرح انہوں نے عربی اور فارسی زبان میں لکھی جانے والی کتابوں کا اردو زبان میں ترجمہ کر کے اس علم سے لوگوں کو روشناس کرایا اور اسے مزید تقویت بخشی ۔ اس علم کی درج ذیل کتب اردو ترجمے سے آراستہ ہو کر منظر عام پر آچکی ہیں ۔

#### ۱۔ معرفۃ علوم الحدیث:

یہ کتاب ابو عبدالله محمد بن عبد اللہ الحاکم نیشاپوری (ف ۴۰۵ھ) کی تصنیف ہے اور اصول حدیث کی تاریخ میں اس علم میں لکھی جانے والی دوسری کتاب ہے ۔ مولانا جعفر شاہ چھلواری کے قلم سے اس کا عربی سے اردو ترجمہ ۱۹۷۰ء میں ”معارف حدیث“ کے نام سے ادارہ ثقافت اسلامیہ لاہور شائع کر چکا ہے ترجمے کی تصحیح ڈاکٹر سید معظم حسین نے کی ہے ۔ مترجم کتاب ۳۸۸ صفحات پر مشتمل ہے ۔

#### ۲۔ تذکرة الحفاظ :

تذکرة الحفاظ مشہور محدث و مورخ ابو عبدالله محمد بن احمد بن عثمان الذھبی (ف ۷۴۸ھ) کی تصنیف ہے جو حافظ ذھبی کے نام سے معروف ہیں ۔ علم حدیث کا کوئی بھی طالب علم علم احوال الرجال میں اس سے مستغنی نہیں ہو سکتا یہ کتاب حافظ محمد احسان صاحب کے قلم سے عربی سے اردو میں ترجمہ ہو کر لاہور سے شائع ہو چکی ہے ۔ اسے اسلامک پبلیشنگ ہاؤس نے ۱۹۸۱ء میں چار

جلدوں میں شائع کیا ہے ۔  
۳۔ شرح نجۃ الفکر :

شرح نجۃ الفکر صاحب فتح الباری حافظ ابن حجر عسقلانی (ف ۸۵۲ھ) کی تصنیف ہے ۔ یہ کتاب جس طرح صدیوں سے برصغیر سے باہر افادہ عام کا ذریعہ ہے ۔ برصغیر میں بھی اسے یہی مقام حاصل رہا ۔ یہاں کے دینی مدارس میں یہ کتاب اس فن کی اساسی کتابوں میں شامل رہی ۔ اس کے متعدد اردو ترجمے مختلف ناموں سے منظر عام پر آپکے ہیں جو عربی سے کئے گئے ہیں ۔

۱۔ استحلاء البصر من شرح نجۃ الفکر :

یہ شرح نجۃ الفکر کا ترجمہ مع اردو شرح ہے جو مولانا عبدالعزیز عنثانی ہزاروی کی تصنیف ہے مولانا ۱۲۸۰ھ / ۱۸۶۳ء کو ضلع ہزارہ میں پیدا ہوئے ۔ مختلف علماء سے تحصیل علم کے بعد حدیث کی سند سید نذیر حسین محدث دھلوی سے ۱۳۰۹ھ / ۱۸۹۳ء میں حاصل کی اور تدریس و تصنیف کے بعد ۱۳۵۲ھ / ۱۹۳۵ء میں ضلع ہزارہ ہی میں انتقال کیا ۔

یہ شرح ۲ شعبان ۱۳۲۲ھ / ۱۹۰۵ء کو مکمل ہوئی اور مطبع مفید عام لاہور سے شائع ہوئی جو بڑے سائز کے ۲۶۳ صفحات پر مشتمل ہے اس کے بارے میں کہا گیا ہے کہ یہ شرح نجۃ الفکر کا نہایت عمدہ ترجمہ ہے جو مولوی عبدالعزیز نے کیا۔<sup>(۲۱)</sup>

ب۔ سلعة القربى فی توضیح النجۃ :

یہ اردو ترجمہ مولوی عبدالحکیم صاحب خطیب جامع رنگون کا کیا ہوا ہے جسے قدیمی کتب خانہ آرام باغ کراچی نے شائع کیا ہے ۔ کتاب پر تاریخ اشاعت درج نہیں ہے ۔ کتاب کے کل ۲۷ صفحات ہیں ۔

ج۔ تحفة الدرر شرح نجۃ الفکر فی مصطلح اهل الائز :

جبیسا کہ نام سے ظاہر ہے یہ نجۃ الفکر کے متن کی اردو میں شرح ہے جو مولانا سعید احمد پالن پوری استاذ دارالعلوم دیوبند کے قلم سے ہے ۔ مولانا نے نجۃ کے متن کا پہلے ترجمہ کیا ہے پھر اس کی اپنی طرف سے اردو میں طلبہ کے لئے شرح کی ہے ۔ یہ ترجمہ اور شرح کل ۸۶ صفحات پر مشتمل ہے جسے مکتبہ بحر العلوم جونا مارکیٹ کراچی نے شائع کیا ہے ۔ کتاب پر تاریخ اشاعت درج نہیں لیکن مولانا ریاست علی ناظم تعلیمات دارالعلوم دیوبند کی تقریظ سے معلوم ہوتا ہے کہ یہ ترجمہ ۱۳۰۵ھ /

۱۹۸۳ء میں شائع کیا گیا۔

#### د۔ شرح نخبۃ الفکر (ترجمہ و تعلیق)

شرح نخبۃ الفکر کا یہ اردو ترجمہ مولانا محمد منظور الوجیدی کا کیا ہوا ہے اور سابقہ ذکر کردہ تراجم سے بہت بہتر ہے مولانا نے رواں اور سلیس اردو زبان میں ترجمہ کر کے حاشیہ میں تعلیقات کو لکھا ہے جو قادری کے لئے مزید توضیح و تفہیم کا ذریعہ ہیں ترجمہ و تعلیقات کے ساتھ کتاب ۲۵۶ صفحات پر مشتمل ہے جسے شیخ غلام علی ایڈنڈ سنز لاہور نے ۱۹۸۳ء میں شائع کیا۔

#### ۳۔ الاکمال فی اسماء الرجال:

یہ کتاب شیخ عبدالحق محدث دہلوی (ف ۱۰۵۲ھ) کی تصنیف ہے۔ آپ نے اس کتاب میں مذکوٰۃ الصانع کے رجال کو جمع کیا اور ان کے تراجم لکھے۔ بر صغیر کے مدارس میں مذکوٰۃ کو بڑا اہم مقام حاصل رہا اور یہ تمام دینی مدارس کی ابتدائی کتب حدیث میں شامل رہی۔ جس طرح شیخ عبدالحق کا اصول حدیث کا مقدمہ ہمیشہ مذکوٰۃ کے ساتھ طبع ہوتا رہا اس طرح اس کے رجال پر لکھی گئی یہ کتاب بھی ہمیشہ مذکوٰۃ کے ساتھ طبع ہوتی رہی اس کا عربی سے اردو زبان میں ترجمہ حافظ محمد ابو الحسن (جو حافظ محمد ثانی کے نام سے مشہور تھے) نے کیا۔ آپ سید نذری حسین محدث دہلوی کے ہونہار شاگردوں میں سے تھے اور ضلع سیالکوٹ کے رہنے والے تھے دہیں ۱۳۲۵ھ میں انتقال کیا۔ آپ نے ۷۱ کے قریب کتابیں لکھیں جن میں سے ایک الاکمال کا اردو ترجمہ بھی ہے۔<sup>(۲۲)</sup> ان کے علاوہ مولانا مشتاق احمد اور مولانا معراج الحق نے بھی اس کا اردو ترجمہ کیا ہے جسے نور محمد کارخانہ تجارت کتب کراچی نے شائع کیا ہے۔ کتاب پر سال اشاعت درج نہیں۔

#### ۴۔ مقدمہ فی اصول الحدیث:

یہ مقدمہ شیخ عبدالحق محدث دہلوی کی تصنیف ہے اس کا عربی سے اردو ترجمہ ہو چکا ہے اور مذکوٰۃ کے اکثر اردو تراجم کے شروع میں لگایا گیا ہے مگر مترجم کا نام مذکور نہیں۔

#### ۵۔ بستان الحمد شیں:

یہ بر صغیر کے نامور محدث شاہ عبدالعزیز محدث دہلوی (ف ۱۲۳۹ھ) کی فارسی تصنیف ہے مولانا عبدالعزیز دیوبندی نے ۱۳۲۵ھ میں اس کا اردو میں ترجمہ کیا جسے کراچی سے سعید ایڈنڈ کمپنی نے شائع کیا اس کتاب کے متعلق تفصیلات اس سے پہلے ذکر ہو چکی ہیں۔

## ۷۔ عجالہ نافعہ:

یہ بھی شاہ عبدالعزیز محدث دھلوی کی فارسی تصنیف ہے۔ اس کا اردو ترجمہ مولانا محمد عبدالحیم پشتی کے قلم سے ”فواائد جامعہ بر عجالہ نافعہ“ کے نام سے کراچی سے ۱۹۶۳ء میں طبع ہو کر منظر عام پر آپکا ہے۔ اسے نور محمد کارخانہ تجارت کتب کراچی نے شائع کیا ہے۔ اس کا مفصل ذکر شاہ عبدالعزیز کے ضمن میں کیا جا چکا ہے۔

## ۸۔ تیسیر مصطلح الحدیث :

یہ کتاب عصر حاضر کی اصول حدیث میں قبول عام حاصل کرنے والی کتابوں میں سرفہرست ہے اس کے مصنف ڈاکٹر محمود الطحان شام کے رہنے والے ہیں اور آجکل کویت میں تدریسی خدمات سر انجام دے رہے ہیں۔ ڈاکٹر صاحب نے اپنے اساتذہ کرام کے تو پنجی نوش سے استفادہ کرتے ہوئے قدیم کتابوں کو سامنے رکھ کر سلیس عربی زبان میں اصطلاحات حدیث کو بیان کیا ہے جو طلبہ کے لئے آسان بھی ہے اور عام فہم بھی یہی وجہ ہے کہ اس کتاب کو عرب و عجم دونوں میں بڑی مقبولیت حاصل ہوئی۔ اب تک ”اصطلاحات حدیث“ کے نام سے اس کے کئی تراجم سامنے آچکے ہیں۔ اس کتاب کا پہلا اردو ترجمہ جناب محمد سعد صدیقی نے کیا جسے ۱۹۹۰ء میں قائد اعظم لاہوری باغ جناح لاہور نے شائع کیا اس کتاب کا دوسرا اردو ترجمہ جناب مظفر حسین ندوی نے کیا۔ اس کی تصحیح و نظر ثانی جناب مولانا عبدالاقیم اور رقم الحروف نے کی اور اسے ۱۹۹۰ء میں المزار بک ڈپ منصوروہ لاہور نے شائع کیا۔ اس کتاب کا تیسرا اردو ترجمہ جناب مولانا عمر فاروق سعیدی نے کیا جسے فاروقی کتب خانہ لاہور نے شائع کیا۔

## ۹۔ علوم الحدیث :

اصطلاحات حدیث میں یہ مختصر کتاب مصر کے عالم دین محمد علی قطب کی تصنیف ہے جس کا اردو ترجمہ مولانا عمر فاروق سعیدی نے کیا اور اسے کتبہ تدویہ لاہور نے ۱۹۹۷ء میں شائع کیا ہے۔

### حوالی و حوالہ جات

- ۱۔ القرآن انگریز، سورہ انجل ۱۲ / ۴۴۳
- ۲۔ اثری، ارشاد الحق، پاک و ہند میں علماء اهل حدیث کی خدمات حدیث، ص ۹، ۱۰، ادارہ العلوم الائٹری نیشنل آباد، طبع اول شعبان ۱۴۲۰ھ / مارچ ۱۹۹۰ء
- ۳۔ معارف، ماہنامہ دارالصنفین عظم گزہ، جلد ۵۳ شمارہ ۵، اکتوبر ۱۹۲۵ء، ص ۳۲۱، ۳۲۲، مقالہ شاہ ولی اللہ

## کی خدمت حدیث -

- ۱۔ محمد عباج الخطیب الدکتور ، اصول الحدیث علومہ و مصطلحہ ، ص ۷۷ ، ۹ داراللئر بیروت ، الطبعة الرابعة ۱۴۰۱ھ / ۱۹۸۱ء صحي الصالح الدکتور ، علوم الحدیث مصطلحہ ، ص ۱۰۸ ، ۱۰۸ دارالعلم للملائین بیروت ، الطبعة السادسة عشرة ، مارس ۱۹۸۶ء عبدالوهاب عبداللطیف ، الخضر فی علم رجال الاثر ، ص ۸ ، دارالكتب الحدیث - القاهره ، طبع ۱۳۸۶ھ / ۱۹۶۶ء محمود الطحان الدکتور ، تيسیر مصطلح الحدیث ، ص ۲ نشرالنیت ملکان ، بدون تاریخ
- ۲۔ اصول الحدیث علومہ و مصطلحہ ص ۲۲۳
- ۳۔ علوم الحدیث و مصطلحہ ص ۱۰۹ ، ۱۱۳
- ۴۔ تکضیی ، محمد عبدالحکیم ابوالاحتات ، زنۃ الخواطر و بیجی الماسع و الخواطرج ۱ ص ۱۰۵ حیر آباد الدکن ، دائرة المعارف العثمانی ، الطبعة الثانية ۱۳۹۸ھ / ۱۹۷۸ء بھٹی ، محمد اسحاق ، فقہائے هند ، ج ۱ ص ۱۳۳ ، ادارہ ثقافت اسلامیہ لاہور ، طبعة ۱۹۷۵ء
- ۵۔ فقہائے هند ج ۲ حصہ اول ص ۱۳۳
- ۶۔ صفائی ، حسن بن محمد ، موضوعات صاعانی ، ص ۲ ، طبعة القاهرة الطبعة الاولی ۱۳۰۱ھ / ۱۹۸۰ء تحقیق و تحریج شیخ عبدالرحمن خلف -
- ۷۔ زنۃ الخواطرج ۲ ص ۳۷۷
- ۸۔ زنۃ الخواطرج ۲ ص ۳۰۲
- ۹۔ فقہائے هند ج ۳ ص ۳۲۹ ، ۳۳۰ الفریوائی ، عبدالرحمن بن عبدالجبار ، جھود خلصتہ فی خدمت النبی الکاظم ص ۵۲، ۵۳، ۵۴، ۵۵، ادارۃ الحجۃ الاسلامیہ والرعوۃ والارشاد بالجامعة السلفیۃ، بیان، الہند ، الطبعة الثانية ۱۴۰۰ھ / ۱۹۸۰ء
- ۱۰۔ زنۃ الخواطرج ۲ ص ۲۱۵ تھلی ، فقیر محمد ، حدائق حنفیہ ص ۳۱۰ ، مکتبہ حسن لاہور - بدون تاریخ -
- ۱۱۔ زنۃ الخواطرج ۵ ص ۱۸۹
- ۱۲۔ صدیقی - محمد سعد ، علم حدیث اور پاکستان میں اس کی خدمت ، ص ۲۶۳ - قائد اعظم لاہوری لاہور ، طبع اول ۱۹۸۸ء
- ۱۳۔ فقہائے هند جلد ۵ ص ۱۲۳ علم حدیث اور پاکستان میں اس کی خدمت ص ۲۲۲
- ۱۴۔ میر علی شیر ، تحفۃ الکرام ص ۵۳۹ ، ۵۴۰ سنگھی ادبی بورڈ کراچی ، طبعة ۱۹۵۹ء
- ۱۵۔ رحمن علی ، تذکرۃ علماء هند ص ۳۲۷ ، پاکستان ہسٹریکل سوسائٹی کراچی طبعة ۱۹۶۱ء مترجم محمد ایوب قادری
- ۱۶۔ حدائق حنفیہ ص ۲۶۹
- ۱۷۔ زنۃ الخواطرج ۵ ص ۲۳۱
- ۱۸۔ زنۃ الخواطرج ۵ ص ۲۰۶ صدیق حسن خان نواب ، ابجد العلوم ج ۳ ص ۲۳۸ المکتبۃ القدوسمیہ لاہور ، الطبعة الاولی ۱۴۰۳ھ / ۱۹۸۳ء - فقہائے هند ، ج ۲ حصہ اول ص ۲۰۶

- ۱۹- گنگوہی ، محمد حنفی ، ظفر الحصلین باحوال الحصنین ، ص ۱۳۲ ، مکتبہ میر محمد کراچی طبعہ ۱۳۹۸ھ
- ۲۰- نزہۃ الخواطر ج ۲ ص ۲۶۲
- ۲۱- الیں ایک ناز ، شاہ ولی اللہ اور علم حدیث ص ۱۳۸ ، مقبول اکیڈمی لاہور ، طبعہ ۱۹۹۳ء
- ۲۲- الیضا ص ۱۳۷ پاکستان میں علماء اہل حدیث کی خدمات ص ۸۵
- ۲۳- نزہۃ الخواطر ج ۷ ص ۳۸۳
- ۲۴- نوشہروی ، ابو عکیل امام خاں ، ترجم علماء حدیث هند ج ۱ ص ۳۹ ، ۵۰ ، ریاض برادر لاہور ، طبعہ ۱۹۹۲ء
- ۲۵- دھلوی ، شاہ عبدالعزیز محدث ، بستان الحمد شیخ ص ۱۰ سعید اینڈ کپنی کراچی ، بدون تاریخ - ترجم مولانا عبدالسیع دیوبندی -
- ۲۶- چشتی ، محمد عبدالجلیم مولانا - فوائد جامدہ برغالہ نافعہ ، ص ۲۹ ، نور محمد اصالح الطالع کراچی طبعہ ۱۹۷۳ء
- ۲۷- اختر رامی ، تذکرہ علماء بیت المقدس ، حصہ اول ص ۲۶۹ مکتبہ رحمانیہ لاہور طبع اول ۱۳۰۰ھ / ۱۹۸۰ء
- ۲۸- الیضا ص ۲۹۸
- ۲۹- نزہۃ الخواطر ج ۸ ص ۲۳۲ لکھنؤی ، محمد عبدالجیلیل ابو الحسنات ، الفوائد البهیة فی ترجم الحفیة ، ص ۲۳۸ ، طبعہ دارالسعاۃ ۱۳۲۳ھ
- ۳۰- ترجم علماء حدیث هند حصہ اول ص ۲۲۷
- ۳۱- رضیہ حامد ڈاکٹر ، نواب صدیق حسن خاں ، ص ۲۳۹ رضیہ منزل بھوپال - طبع اول ۱۹۸۳ء
- ۳۲- الیضا
- ۳۳- الحنفی ماحتا ، اکوڑہ نیک ، جلد ۱۱ ، شمارہ ۳ ، ۵ فروری ، مارچ ۱۹۷۶ء مقالہ علماء سرحد کی تصنیفی خدمات -
- ۳۴- ترجم علماء حدیث هند ، حصہ اول ص ۳۰۱
- ۳۵- پاک و هند میں علماء اہل حدیث کی خدمات حدیث ص ۱۱۳
- ۳۶- فیوض الرحمن قاری ، مشاہیر علماء دیوبند ج ۱ ص ۲۰۶ المکتبۃ العزیزیۃ لاہور ، طبع اول ۱۳۹۶ھ / ۱۹۷۶ء
- ۳۷- علم حدیث اور پاکستان میں اس کی خدمت ، ص ۳۲۲
- ۳۸- صدیقی - محمد میاں ، تذکرہ مولانا محمد اوریں کاندھلوی ص ۸۲ ، ۸۳ - مکتبہ عثمانیہ لاہور ، طبع اول ۱۳۹۷ھ / ۱۹۷۶ء مشاہیر علماء دیوبند ، ج ۱ ص ۳۳۶
- ۳۹- کاندھلوی ، محمد ادریس ، مقدمۃ الحدیث ص "ج" دراسۃ و تحقیق تاج الدین الا Zahri (غیر مطبوع) ڈاکٹریٹ کی ذمگری کے حصول کے لئے بیت المقدس لاہور میں پیش کیا گیا -
- ۴۰- مشاہیر علماء دیوبند ، ج ۱ ص ۲۳۷
- ۴۱- الحنفی ، ماحتا ، جلد ۱۱ ، شمارہ ۲ ، ۷ ، اپریل مئی ۱۹۷۶ء ، مقالہ علماء سرحد کی تصنیفی خدمات -
- ۴۲- تذکرہ علماء بیت المقدس حصہ دوم ص ۴۰۲